



విప్లవ కమ్యూనిస్టుల పక్ష పత్రిక

సంపుటి : 49 సంచిక : 15 విజయవాడ 5-12-2016 పేజీలు : 8 వెల : రూ 5.00

పెద్ద నోట్ల రద్దు : ప్రజలపైన భారాలు దోపిడీ వర్గాలకు రాయితీలు

నరేంద్రమోడీ ప్రభుత్వం దాదాపు 86 శాతం విలువగల చెలామణిలో వున్న నోట్లను రద్దుచేసింది. నల్లధనాన్ని బయటకు తీయటం, దొంగనోట్లను అరికట్టడం, టెర్రరిస్టులకు నిధులందకుండా చేయటం దీని లక్ష్యమని చెప్పుకుంది. దీనివల్ల ద్రవ్యోల్బణం తగ్గి, ధరలు తగ్గి సామాన్యులకు మేలు చేకూరుతుందనీ చెప్పుకుంది. నోట్ల మార్పిడికోసం బ్యాంకులకు చేరిన సొమ్ములో కనీసం 10 శాతం అక్కడే వుండిపోయినా, బ్యాంకులు వడ్డీరేట్లు తగ్గిస్తాయనీ, మధ్యతరగతి వర్గాలు లబ్ధిపొందటంతోపాటు ఉపాధి కల్పన పెరుగుతుందని చెప్పుకున్నారు. నెల రోజులుగా సాగుతున్న ఈ ప్రచారం నమ్మదగిందా కాదా అన్న అంశం అది సాధించిన ఫలితాలనుబట్టి నిర్ణయించుకోవచ్చు.

నోట్ల రద్దు ఆర్థికవ్యవస్థపై తీవ్ర ప్రతికూల ప్రభావాన్ని పడవేసింది. కోట్లాదిమంది పౌరులు పనులు మానుకుని బ్యాంకుల ముందు క్యూలలో నిలుచున్నారు. సొమ్ము లేక అత్యవసర సరుకుల కొనుగోళ్ళు తగ్గించుకున్నారు. ఫలితంగా చిన్న వ్యాపారాలు నడవని స్థితిలో పడ్డాయి. రవాణారంగం కుదేలైంది. సాగుకు మడుపు పెట్టేందుకు అప్పుదొరకక వ్యవసాయం కుంటుపడింది. ఇది రైతాంగం, వ్యవసాయకూలీల ఆదాయాన్ని దెబ్బతీయటంతోపాటు వ్యవసాయ దిగుబడులు తగ్గి, ఆర్థికవ్యవస్థను పీడిస్తుంది.

ఈ యిబ్బందులు 50 రోజులలో తొలగిపోతాయనీ ఓపిక పట్టుమని మోడీ అన్నారు. ఈ తక్షణ ప్రతికూల ఫలితాలను మించగల దీర్ఘకాలిక ఫలితాలు ఆర్థికవ్యవస్థకు సమకూరనున్నాయా? నోట్లరూపంలో నల్లధనం 5 శాతం మాత్రమే వుంటుంది. మిగిలిన నల్లధనమంతా బంగారం, స్థిరాస్తి, షేర్లు వంటి రూపాల్లో వుంటుంది. ఈ ఐదుశాతం కూడా అక్రమ మార్గంలో కొత్తనోట్లుగా మారిన తీరు వార్తలుగా వచ్చాయి. నల్లధనం పుట్టుకకు మూలమైన పన్నుల ఎగవేత, ఎగుమతి దిగుమతుల రంగంలో అక్రమాలకు అరికట్టే చర్యలు ఏమాత్రం తీసుకోకుండా నల్లధనాన్ని వెలికి తీయటమన్నది ప్రచారార్థాటంగానే వుంటుంది. హవాలా, ఇతర మార్గాల ద్వారా టెర్రరిస్టులకు అందే నిధులు, ఈ చర్య ద్వారా ఆగవు. దొంగ నోట్లే పనికిరాకుండా పోతాయి. అలాగే కొత్తగా దొంగనోట్లు పుట్టడం కూడా ఆగదు.

నోట్ల మార్పిడికోసం బ్యాంకుల వద్దకు సొమ్ము భారీగా చేరింది. దీనిలో ఎక్కువభాగం ప్రజలు మళ్లీ తీసేసుకుంటారు. ఒక 10 శాతం సొమ్ము బ్యాంకులవద్ద వుండిపోయినా వడ్డీరేట్లు తగ్గితాయని ఒకప్రక్క ఊదరగొట్టారు. రెండవవైపున రిజర్వుబ్యాంకు సెప్టెంబరు 16 నుండి నవంబరు 16 వరకూ బ్యాంకులకు వచ్చిన డిపాజిట్లను వడ్డీలేకుండా రిజర్వు బ్యాంకులో జమచేయాలని నవంబరు 26న ఆదేశించింది. నవంబరు నెలాఖరు నాటికి రూ॥6 లక్షల కోట్ల సొమ్ము బ్యాంకులకు చేరగా దానిలో రూ. 4 లక్షల కోట్లు ప్రభుత్వ బాండ్లు కొనుగోలు చేశాయి. బ్యాంకు రుణాభివృద్ధిని పెంచేందుకు తగినంత సొమ్ము వాటివద్ద లేకుండా చేసింది. ఇక వడ్డీరేట్లు, ధరలు తగ్గితాయన్న ఆశ ఏమాత్రం లేదు.

ప్రభుత్వ బాండ్ల(గవర్నమెంటు సెక్యూరిటీస్)లోని సొమ్ము ఏంచేస్తారు? నోట్ల రద్దు తర్వాత విదేశీ ద్రవ్య పెట్టుబడి మదుపుదారులు(ఎఫ్ఐఐ) దేశంనుండి నిధులు తరలించుకుపోతున్నారు. 2015-16లో ఇలా వెళ్లిన సొమ్ము రూ॥4004 కోట్లు కాగా నవంబరు 15 నుండి 28 వరకూ తరలిన సొమ్ము రూ॥19,089కోట్లు. ఇప్పుడీ లోటును పూరించుకోవటం రిజర్వుబ్యాంకు చేస్తుంది. మిగిలింది ప్రభుత్వానికి అందిస్తుంది.

ప్రజల సొమ్మును బ్యాంకులకు చేర్చి, తమ కష్టాధిక్యాన్ని వారు తిరిగి తీసుకోకుండా ఆంక్షలు పెట్టి, ఆర్థికసంక్షోభ భారాన్ని ప్రజలమీద మోపే చర్య తప్ప నోట్ల రద్దు మరేమీ కాదు. దీనివల్ల ఒనగూరుతాయన్న ధరల తగ్గదల, ఉపాధికల్పన, నల్లధన అదుపు అనేవన్నీ ప్రజల కన్నుగప్పేందుకు సాగించిన ప్రచారమే.

రెండవవైపున నల్లకుబేరులకు తమ అక్రమార్జనలను తెల్లధనంగా మార్చుకునేందుకు ప్రభుత్వం అనేక అవకాశాలిస్తున్నది. విదేశీ బ్యాంకుల్లో వున్న నల్లధనాన్ని దేశానికి తీసుకువస్తానన్న మోడీ గత ఏడాది విదేశాల్లో దాచిన నల్లధనాన్ని స్వచ్ఛందంగా వెల్లడించే పథకాన్ని ప్రకటించాడు. దీనిక్రింద రూ. 4,147 కోట్లు అక్రమార్జనగా ప్రకటించగా, దానిలో రూ॥2,428 కోట్లు ప్రభుత్వానికి చేరింది. (బిజెపి లెక్కల ప్రకారమే విదేశీ బ్యాంకుల్లో దాచిన ధనం రూ.50 లక్షల కోట్ల పైమాటే). ఆ తర్వాత దేశంలో స్వచ్ఛందంగా ఆదాయాన్ని వెల్లడించే పథకాన్ని ప్రకటించాడు. దీనిక్రింద రూ.64,275 మంది వ్యక్తులు రూ॥65,250 కోట్లు 'వెల్లడించని ఆదాయం' కలిగి వున్నామని తెలిపారు. దీనిలో ఎంత ప్రభుత్వ ఖజానాకు చేరిందో వెల్లడించలేదు. దీని గడువు సెప్టెంబరు 30తో ముగిసింది.

నల్లధనాన్ని తెలుపు చేసుకునే మరో అవకాశాన్ని నరేంద్రమోడీ నల్లకుబేరులకిచ్చాడు. నవంబరు 9 నుండి డిసెంబరు 30 వరకూ బ్యాంకుల్లో రద్దయిన నోట్లను జమచేసినవారు, దానిలో వెల్లడించని ఆదాయమెంతో ప్రభుత్వానికి చెప్పాలి. అప్పుడు దానిపై 30శాతం పన్ను, 10శాతం సర్వార్జి, 10 శాతం పెనాల్టీ విధిస్తారు. మిగిలిన సగాన్ని వెనక్కి యిచ్చేస్తారు. దీనిలో సగాన్ని అంటే మొత్తంలో నాల్గవంతును ప్రధానమంత్రి కళ్యాణ యోజనాలో జమచేయాలి. వడ్డీలేకుండా నాలుగేళ్ల తర్వాత తిరిగి యిస్తారు. ఈ సొమ్ముతో దారిద్ర్య నిర్మూలనా పథకాలు చేపడతారట.

దీనికోసం ఆదాయపన్ను చట్టాన్ని సవరిస్తూ బిల్లును పార్లమెంటులో ప్రవేశపెట్టారు. అక్రమ ఆదాయాన్ని స్వచ్ఛందంగా వెల్లడిస్తే పన్నుతోపాటు 100శాతం పెనాల్టీ, అధికారులు పట్టుకుంటే 200శాతం పెనాల్టీ విధించాలని చట్టం నిర్దేశించింది. దీనినుండి తప్పించి, సగం ప్రభుత్వానికిస్తే, ఎంత నల్లధనమైనా, ఎలాకూడబెట్టావని కూడా అడక్కుండా చట్టబద్ధం చేసేయటానికి చట్టాలనే సవరించటానికి పూనుకుంది ప్రభుత్వం.

ఈ చర్య అర్థమేమిటి? ఎవరికి వీలయినంత వారు నల్లధనాన్ని పోగేసుకోండి. ప్రభుత్వ పథకం ప్రకటించినప్పుడు, మీరు కోరుకున్నంత నల్లధనాన్ని ప్రభుత్వానికి లెక్కవెప్పుండి. కొంత పన్నుగా కట్టి, మళ్లీ మరో పథకాన్ని ప్రకటించేవరకూ నిశ్చింతగా నల్లదబ్బు పోగేసుకోండి. ఎలా సంపాదించావని అడగరు. అక్రమ సంపాదనా మార్గాలను మూసివెయ్యరు.

నోట్లరద్దు ద్వారా నల్లధనం బయటకు రాదని ప్రభుత్వానికి తెలుసు. అందుకనే ఈ పథకాన్ని పెట్టింది. దీనిద్వారా 1 శాతం కూడా బయటకు రాదు. అయినా నల్లకుబేరుల ముందు సాగిలపడటాన్నే ఎంచుకుంది ప్రభుత్వం.

90శాతం ప్రజలు అసంఘటిత రంగంలో, ప్రభుత్వ కనీసవేతనాలు కూడా అందని స్థితిలో వుండగా, సొమ్ములేకుండా వివిధ కార్షులద్వారా లావాదేవీలన్నీ నిర్వహించే ఆర్థికవ్యవస్థను ఏర్పాటు చేస్తాననటం, ఉట్టికెక్కలేనమ్మ స్వర్గాన్నందుకుంటాననటమే. ప్రస్తుత యిబ్బందులతో ఏమేరకు మధ్యతరగతి ప్రజలు ఎలక్ట్రానిక్ లావాదేవీలకు మరలినా, ఆ మేరకు బడా వాణిజ్యం లబ్ధిపొందుతుంది. చిరు వ్యాపారులు కునారిల్లుతారు. →

జనశక్తి సంచికను ఆన్‌లైన్ ద్వారా చదువుకొనుటకు

www.janasakthionline.com


వెబ్‌లింక్‌ను సందర్శించండి

జనశక్తిలో ప్రచురించుటకు రాసిన వ్యాసాలు, లిపోర్టులను

janasakthi1963@gmail.com

అనే ఈ-మెయిల్‌కు పంపగలరు

కామ్రేడ్ ఫిడెల్ క్యాస్ట్రో రూజ్... మీ వారసత్వం చిరస్థాయిగా వర్ధిల్లుతుంది



ఈరోజు, 2016 నవంబర్ 25న క్యూబా విప్లవోద్యమ నాయకుడు ఫిడెల్ క్యాస్ట్రో రూజ్ మృతిచెందారు. కామ్రేడ్ క్యాస్ట్రో వారసత్వం చిరస్థాయిగా వర్ధిల్లుతుంది.

వలసాధిపత్వానికి మరియు అమెరికా సామ్రాజ్యవాదానికి వ్యతిరేకంగా నిరంతరాయంగా సాగించిన పోరాటాలతో ప్రపంచంలోని అన్ని ప్రధాన ప్రాంతాలలోనూ క్యూబా విప్లవం స్ఫూర్తిని రగిల్చే కేంద్రంగా నిలచింది.

సామ్రాజ్యవాదానికి వ్యతిరేకంగా ప్రజలంతా చేయిచేయికలిపి ఒక శాంతికాముక ప్రపంచం కోసం, రుజువైన కలిగిన ప్రపంచం కోసం, సదవగాహనగల ప్రపంచంకోసం, సహిష్ణుతతో,

సముచిత గౌరవం పొందగలిగే ప్రపంచంకోసం సాగించిన ఈ పోరాటాల మూర్తిమత్వం క్యాస్ట్రో.

ప్రపంచ పెట్టుబడిదారీ ఆర్థికవ్యవస్థ ఒక సంక్షోభంలో కల్లోలంగానున్న నేటి తరుణంలో ఫిడెల్ క్యాస్ట్రో నిప్రుమించారు.

ప్రపంచం నేడు సంకటమైన ఓ కూడలిలో వుంది. మన ఈ చారిత్రక సందిగ్ధ సమయంలో అమెరికా సాగిస్తోన్న యుద్ధాలు, సైనిక చొరబాట్లు, ప్రభుత్వాలను అస్థిరపరిచే ప్రచారాలు, సైనిక తిరుగుబాట్ల ద్వారా-సైద్ధాంతికంగా, రాజకీయంగా సామ్యవాద మార్గదర్శకత్వంలోని అత్యంత ప్రగతిశీల ఉద్యమాలు దాడికి గురవుతున్న స్థితినిమర్మొంటున్నాయి.

బటిస్టా న్యాయస్థానంలో, “చరిత్ర నన్ను నిర్దోషిగా నిలుపుతుంద”ని క్యాస్ట్రో చేసిన వీరోచిత ఉపన్యాసంలో వ్యక్తంచేసిన విధంగా పోరాడుతున్న ప్రజానీకంలోనూ, వారి అంతిమ విజయంలోనూ ఆయనయొక్క అంతులేని నమ్మకం-క్యూబాలోనూ, లాటిన్ అమెరికాలోనూ, కరేబియన్ దీవుల నుండి ఆఫ్రికా, ఆసియా దేశాల వరకు, అమెరికాతో సహా ప్రపంచ దేశాలన్నింటా పోరాడే యువతలో స్ఫూర్తిని రగిల్చేదిగా నిలుస్తుంది.

అంతర్జాతీయత, సంఘీభావం, ఐక్యత, మరియు తమ దేశ స్వాతంత్ర్యం, సార్వభౌమత్వాల పరిరక్షణ కోసం దృఢదీక్షతో క్యూబా ప్రజానీకాన్ని ఆయన సాయుధం చేశాడు. అమెరికా సామ్రాజ్యవాదం ఉచ్ఛస్థితిలో విలుతున్న చారిత్రక దశలో ప్రతిఘాతుకత్వానికి సేవలుచేసే క్రూరమైన నియంతల కోటలను క్యాస్ట్రో ముట్టడించాడు. క్యాస్ట్రో సామ్యవాద భవిష్యత్తుపై నూతన ఆశలు కల్పించి, పెట్టుబడిదారీ విధాన విజయమే శాశ్వతమని గొంతులు చించుకుంటున్న గుత్తపెట్టుబడిదారులను తలదించుకునేలా చేశాడు.

అమెరికా సామ్రాజ్యవాద దిగ్బంధాన్ని, చుట్టివేతను ధిక్కరించి సమూల భూసంస్కరణలు, భూములతోసహా విదేశీ పెట్టుబడుల జాతీయీకరణలో, సార్వత్రిక విద్యా, వైద్య సౌకర్యాలతో కూడిన నూతన సమాజ నిర్మాణాన్ని సాకారం చేయటంలో క్యూబా ప్రజలకు ఆయన నాయకత్వం వహించాడు. నిరక్షరాస్యత - నిరుద్యోగం - వ్యాధుల సమూల నిర్మూలన కోసం క్యూబా నిరుపమాన కృషిచేసింది. వారు సాధించిన విజయాలు ఆదర్శ వైద్యసేవలకు సమూహాగా నిలుస్తాయి.

అమెరికా దిగ్బంధం నడుమనే, క్యూబాలో సామ్యవాద పరివర్తన కొనసాగింది. క్యూబాతో సాధారణ సంబంధాలను నెలకొల్పాలనే అమెరికా సామ్రాజ్యవాదుల నాటకంతో భ్రమలకు గురికావలసిన అవసరంలేదు. క్యూబా విప్లవాన్ని సర్వనాశనం చేసి తొలిచివేయటమేకాక, సామ్యవాద చరిత్రను తుడిచిపెట్టటం వాషింగ్టన్ ఉద్దేశ్యం.

సామ్రాజ్యవాద వ్యతిరేకపోరాటం, దాని నయా ఉదారవాద విధానాలు, వాని దుర్మార్గమైన యుద్ధాలు ఏదో రూపంలో కొనసాగుతున్నంతకాలం... ఫిడెల్ క్యాస్ట్రో నీవు జీవించే వుంటావు.

కామ్రేడ్ ఫిడెల్ క్యాస్ట్రో చిరకాలం వర్ధిల్లుగాక!

కేంద్రకమిటి,

సిపిఐ(ఎం-ఎల్)

25-11-16

→ బ్యాంకులను దివాళా తీయించిన బడాబూర్జువాలను వదలివేసి, ప్రజల సొమ్మును నిర్బంధంగా బ్యాంకులకు అందించి వాటిని తాత్కాలికంగా బయటపడవేయాలని చూడటం, అలాగే దోపిడీ పాలకవర్గాలూ, వారి సామ్రాజ్యవాద యజమానులూ సృష్టించిన సంక్షోభభారాన్ని ప్రజలపై మోపటం లక్ష్యంగా మోడీప్రభుత్వం నోట్లరద్దును చేపట్టింది.

దీనిని నల్లధనం వెలికితీసిన చర్యగా చిత్రించి ఆ కీర్తికిరీటంతో రాజకీయ లబ్ధిపొందే ప్రయత్నం బిజెపి చేస్తోంది. ప్రతిపక్ష పాలకవర్గ పార్టీలు ప్రజలకు కలిగిన కష్టాలను ఏకరవు పెట్టి తాము లబ్ధిపొందేందుకు చూస్తాయి. నోట్ల రద్దును అవి వ్యతిరేకించలేదు. రేపు నల్లకుబేరులకు అనుకూలంగా ఆదాయ చట్టసవరణకు కూడా అవి ఓటేస్తాయనటంలో సందేహం లేదు. సంక్షోభభారాన్ని ప్రజలపై మోపటంలో వారందరూ ఒక్కటిగానే వ్యవహరిస్తారు. ★

దళితులను, గిరిజనులను మోసగించే సబ్‌ప్లాన్ చట్టం

సమాజంలో అర్థికంగా, సాంఘికంగా వెనుకబడిన షెడ్యూల్డ్ కులాల, తెగల అభివృద్ధికి అనేక పథకాలు ప్రవేశపెడుతున్నామని వాటికోసం సబ్‌ప్లాన్ చట్టాన్ని చేసి రాష్ట్ర బడ్జెట్ నుండి నిధులు కేటాయిస్తున్నామని రాష్ట్ర పాలకులు చెప్పే మాటలు కోటలు దాటుతున్నప్పటికీ, వారి ఆచరణ మాత్రం ఎక్కడవేసిన గొంగళి అక్కడే అన్న చందంగా ఉంది.

తమ అభివృద్ధిపట్ల పాలకుల నిర్లక్ష్య విధానాలతో ఎస్సీ, ఎస్టీ ప్రజల్లో తీవ్ర వ్యతిరేకత వ్యక్తమై, సమస్యల పరిష్కారం కోసం ఉద్యమించటంతో కేంద్ర - రాష్ట్ర పాలకులు వారిని మళ్ళపెట్టే విధానాలకు పూనుకొన్నారు. వారి సమస్యలకు కారణమైన భూమిసమస్య, భూసంస్కరణల గురించి మాట్లాడకుండా, బడ్జెట్ నుండి నిధులు కేటాయిస్తామని చెప్పటం ద్వారా వారి మౌలిక సమస్యలను పరిష్కారం చేయకుండా, అర్థభూస్వామ్య వ్యవస్థను పరిరక్షించటమే ద్యేయమని చాటుకొన్నారు. 1960 నుండి పంచాయతీ సంస్థల్లోనూ, 1972 నుండి మున్సిపాలిటీల్లోనూ ఎస్సీలకు 15 శాతం, ఎస్టీలకు 6 శాతం నిధులు కేటాయిస్తున్నట్లు ప్రకటించారు. 1975-76 నుండి దీన్ని ప్రభుత్వ విధానాలకు వర్తింపజేశారు. 1980లో కేంద్ర ప్రభుత్వం, రాష్ట్ర ముఖ్యమంత్రుల సమావేశం జరిపి షెడ్యూల్డ్ కులాల, షెడ్యూల్డ్ తెగలవారికి స్పెషల్ కాంపొనెంట్ ప్లాన్ (ఎస్.సి.పి.)ను రూపొందించింది. దాన్ని అన్ని రాష్ట్ర ప్రభుత్వాలు అమలుచేయాలని పేర్కొంది. 2006 సం॥ నుండి దీన్ని షెడ్యూల్డ్ కులాల ఉప ప్రణాళికగా పేరు మార్చారు. ఎస్సీ, ఎస్టీల జనాభా నిష్పత్తి ప్రకారం ప్రణాళికలో వారికి నిధులు కేటాయించాలి.

సబ్‌ప్లాన్ క్రింద బడ్జెట్ కేటాయింపులు అరకొరగానే జరిగాయి. జనాభా నిష్పత్తి ప్రకారం నిధుల కేటాయింపు జరగలేదు. కేటాయించిన నిధులను కూడా కాంగ్రెస్ - తెలుగుదేశం ప్రభుత్వాలు ఖర్చు చేయలేదు. అనేక స్వచ్ఛంద సంస్థలు నిర్వహించిన సర్వేలలో 7 శాతం కూడా నిధులు ఖర్చుకాలేదని వెల్లడైంది. 2005-11 సంవత్సరాల ఆర్థిక బడ్జెట్లలో 25,647 కోట్లు కేటాయించగా, ఖర్చు చేసింది 12,476 కోట్లు మాత్రమే. 13,171 కోట్లు ఇతరవాటికి మళ్ళించారు. 2011-12 బడ్జెట్‌లో గిరిజన సంక్షేమానికి కేటాయించిన 1230 కోట్ల రూపాయల్లో ఖర్చు చేసింది 600 కోట్లు మాత్రమే. ఎస్సీలకు కేటాయించిన 2532 కోట్లలో ఖర్చుచేసింది 910 కోట్లు మాత్రమే. జనాభా నిష్పత్తి ప్రకారం వీరికి 8,753 కోట్లు కేటాయించాలి.

సబ్‌ప్లాన్ నిధులను ఎస్సీ, ఎస్టీల అభివృద్ధి కోసం ఖర్చు చేయకుండా ప్రకృదారి పట్టించిన రాష్ట్ర పాలకులపై తీవ్రమైన వ్యతిరేకత వ్యక్తమైంది. సాధారణ ఎన్నికలను దృష్టిలో పెట్టుకొని ఆనాటి ముఖ్యమంత్రి కిరణ్‌కుమార్ రెడ్డి ప్రభుత్వం ఎస్సీ, ఎస్టీల ఎడల కపట ప్రేమ నటిస్తూ, వారి నిధులు దారిమళ్ళిన మాట వాస్తవమేనని, నిధులు దారిమళ్ళకుండా ఉండేందుకు సబ్‌ప్లాన్ చట్టం చేస్తానని

చెప్పి 2-12-2012 ప్రత్యేక శాసనసభ ఏర్పాటుచేసి ఏకగ్రీవంగా చట్టాన్ని ఆమోదింపచేయటం జరిగింది. అప్పటి నుండి సబ్‌ప్లాన్ చట్టంగా మారింది. చట్టం ద్వారా నిధులు మళ్ళకుండా చూస్తామని చెప్పినా నిధులు కేటాయించేది, ఇతర వాటికి మళ్ళించేది పాలకులే కాబట్టి, చట్టం నిరుపయోగంగా ఉంది. నిధులు దారి మళ్ళుతూనే ఉన్నాయి.

తమ పార్టీ అధికారంలోకి వస్తే సబ్‌ప్లాన్ చట్టాన్ని అమలుజరిపి నిధులు పూర్తిగా ఖర్చుచేసి ఎస్సీ, ఎస్టీల జీవితాల్లో వెలుగులు నింపుతానని గత ఎన్నికల ప్రచారంలోనూ, వారి ఎన్నికల ప్రణాళికలోనూ చెప్పి చంద్రబాబు విస్తృత ప్రచారం చేశాడు. ఎన్నికల్లో గెలిచి చంద్రబాబు ముఖ్యమంత్రిగా తెలుగుదేశం ప్రభుత్వం ఏర్పడినా, సబ్‌ప్లాన్ చట్టాన్ని అమలుపర్చటంలో గత ప్రభుత్వ విధానాలే అమలుజరుగుతున్నాయి. తెలుగుదేశం ప్రభుత్వం తొలి రాష్ట్ర బడ్జెట్‌లో రాష్ట్ర వార్షిక ప్రణాళికను 26,670 కోట్లకు పరిమితం చేసి వారికి కేటాయించే నిధులను తగ్గించింది. దాని ప్రకారం ఎస్సీలకు 4,574, ఎస్టీలకు 1500 కోట్లు సబ్‌ప్లాన్ క్రింద కేటాయించింది. ఆ నిధులను 2015 మార్చిలోగా ఖర్చుచేయాలి, ఖర్చుకాకపోతే నిధులు మురిగిపోతాయి. 2014 డిసెంబర్‌కి ఎస్సీలకు 1340, ఎస్టీలకు 270 కోట్లు మాత్రమే ఖర్చుచేశారు. 2015 మార్చికి కూడా పూర్తిగా నిధులు ఖర్చుకాక వేల కోట్ల రూపాయలు నిరుపయోగమయ్యాయి.

2016-17 వార్షిక బడ్జెట్‌లో ఎస్సీలకు 8,724, ఎస్టీలకు 3,099 కోట్లు సబ్‌ప్లాన్ చట్టానికి కేటాయించటం

వివిధ విభాగాలకు కేటాయించిన వివరాలు		
విభాగం	కేటాయింపులు	వ్యయం (కోట్లలో)
పట్టణాల్లో పేదరిక నిర్మూలనకు	179.50	-
పంచాయితీరాజ్	65.64	-
గ్రామీణాభివృద్ధి	1942.9	-
గ్రామీణ మంచినీటి సరఫరా	24.25	-
స్కిల్ డెవలప్‌మెంట్	73.25	-
రవాణా, ఆర్ అండ్ బీ	5.28	-
వ్యవసాయం	219.62	-
ఉద్యానవనం	77.50	-
పశుసంవర్ధకం	19.90	16.84
మత్స్యశాఖ	173.56	23.79
బి.సీ. సంక్షేమం	2,393.76	542.29
కుటుంబ సంక్షేమం	331.24	-
స్కూల్ విద్య	586.34	-
మహిళా శిశు సంక్షేమం	126.03	-
జలవనరుల భాగం	1247.43	-

ఆధారం : సాక్షి 21-10-16

జరిగింది. ఆర్థిక సంవత్సరం 8 నెలలు గడిచినా ఎస్సీలకు ఖర్చుచేసింది 2,723; ఎస్టీలకు 720 కోట్లు మాత్రమే. 2017 మార్చిలోపు మిగిలిన నిధులన్నీ ప్రభుత్వం ఖర్చుచేస్తుందనే నమ్మకం లేదు. ఈ నిధుల నుండే ఎస్సీ విద్యార్థులకు స్కాలర్‌షిప్‌లు, ఫీజు రీయింబర్స్‌మెంట్‌కు ఇస్తున్నారు. సిసీరోడ్లు, గృహాల నిర్మాణం, అంగన్‌వాడీ కేంద్రాలకు ఉప ప్రణాళిక నిధుల నుండి 1,500 కోట్లు మళ్ళించాలని ప్రభుత్వం నిర్ణయం తీసుకొంది. ఉప ప్రణాళిక నిధుల వ్యయంలో 10 శాఖల్లో 27 విభాగాలకు చెందిన 128 పథకాలు పూర్తిగా వెనుకబడిపోయాయి.

ఎస్సీ, ఎస్టీలకే కాకుండా బి.సి.లకు కేటాయించిన నిధులు ఖర్చుకావటంలేదు. 2014-15 సంవత్సరంలో సబ్‌ప్లాన్ క్రింద 1460 కోట్లు కేటాయించగా ఖర్చు చేసింది 979 కోట్లు మాత్రమే. 2016-17 వార్షిక సంచికలో బి.సి.లకు 8,832 కోట్ల రూపాయలు కేటాయించి ఇప్పటివరకు 582 కోట్లు మాత్రమే ప్రభుత్వం వారికోసం ఖర్చుచేసింది. దీన్ని గమనిస్తే బి.సి.లపై తెలుగుదేశం ప్రభుత్వం ఒలకబోస్తున్న ప్రేమ ఎలాంటిదో అర్థమౌతుంది. 2017 మార్చినాటికి 8,250 కోట్లు ఖర్చుచేస్తేనే నిధులు నిరుపయోగం కాకుండా ఉంటాయి. ఇంత పెద్ద మొత్తం చంద్రబాబు ప్రభుత్వం ఖర్చు చేయదు. ఆ నిధులను ఇతర రంగాలకు మళ్ళిస్తుందనటంలో సందేహపడాల్సింది లేదు. బి.సి.ల సంక్షేమం కోసం వివిధ విభాగాలకు కేటాయించింది, ఖర్చుచేసింది గమనిస్తే వారి అభివృద్ధి ఏమిటో అర్థమౌతుంది.

బి.సి. ఉప ప్రణాళిక క్రింద వివిధ రంగాలకు కేటాయింపులు, ఖర్చులు గమనిస్తే, పశుసంపద, మత్స్యశాఖ, బీసీ సంక్షేమరంగాలకు కేటాయించినదాల్లో చాలా స్వల్పంగా ఖర్చుచేయటం జరిగింది. మిగిలిన రంగాలకు కేటాయింపులేగాని ఇప్పటివరకు ఎటువంటి ఖర్చు చేయలేదు. అందువలన కేటాయింపులు అలంకార ప్రాయంగా ఉన్నాయి.(పట్టిక చూడండి)

69 సంవత్సరాల ‘స్వతంత్ర’ భారతావనిలో పాలకులు అనుసరిస్తున్న విధానాల వలన షెడ్యూల్డ్ కులాల, తెగల ప్రజలు చెప్పుకోతగిన విధంగా అభివృద్ధికానీ వారి జీవితాల్లో మౌలికమైన మార్పులుకానీ సంభవించలేదు. 20 లక్షల గిరిజన - దళిత కుటుంబాలకు ఇండ్ల స్థలాలు లేవు. గృహ మంజూరుకు అర్హతపొందిన ఎస్సీల్లో 2,98,774 (42.2%) మంది; గిరిజనుల్లో 1,44,843 (44.9%) మందికి ఇండ్లు మంజూరు కాలేదు. గాలికి కొట్టుకుపోయే కొంపల్లో నివశిస్తున్న ఎస్సీలు 1,35,978 (20.6%) మంది, గిరిజనులు 91,247 (28.8%) మంది ఉన్నారు. సెంటు భూమిలేని ఎస్సీ, ఎస్టీ కుటుంబాలు 4,45,954 (67.5%) ఉన్నాయి. పశువులు లేని ఎస్సీ కుటుంబాలు 6,60,494 ఉంటే, గిరిజన కుటుంబాలు 3,22,870 ఉన్నాయి. వ్యక్తిగత మరుగుదొడ్లు లేక బహిరంగ మలవిసర్జన చేసే ఎస్సీ కుటుంబాలు 5,17,966 (78.4%) ఉంటే, గిరిజన కుటుంబాలు 2,73,998 (84.9%) ఉన్నాయి. విద్యుత్ సౌకర్యం లేక బుడ్డి దీపాలతో అవస్థపడుతున్న ఎస్సీ కుటుంబాలు 49,562; గిరిజన కుటుంబాలు 33,191 ఉన్నాయి. 15 వేల గ్రామాలకు స్పృశానవాటికలు లేవు. వైద్య సౌకర్యం అందక ప్రతి సంవత్సరం వందలాదిమంది గిరిజనులు ప్రాణాలు కోల్పోతున్నారు. ఎస్సీ, ఎస్టీలుగాని, బీసీలుగాని ఇతర కులాల్లో పేదలుగాని తమ అభివృద్ధికొరకు ఎవరి దయ దాక్షిణ్యాల మీదో ఆధారపడటం కాకుండా, హక్కుగా డిమాండ్ చేయాలి. గ్రామీణ ప్రాంతంలో ఆహారఉత్పత్తులు చేసి దేశ ప్రజలకు అన్నం పెట్టేది, పరిశ్రమలకు ముడిసరుకును అందించేది గ్రామీణ పేదలే. ఫ్యాక్టరీ యంత్రాల్లో శ్రమశక్తిని ఉపయోగించి వస్తు ఉత్పత్తిని సృష్టించేది పేదలైన కార్మికులే. గనుల నుండి ఖనిజాలను బయటకు తీసేదీ కార్మికులే. సకల సంపదల సృష్టికర్తలు గ్రామీణ పేదలు, కార్మికులే. దేశ సంపదపై వారికి హక్కు ఉంది. దాన్ని హక్కుగా సాధించుకోవాలి. మనం సృష్టించే సంపదలను దోపిడీవర్గాలు, వారికి ప్రాతినిధ్యం వహిస్తున్న పాలకులు అనుభవిస్తున్నారు. మన సంపద మనకు దక్కాలంటే గ్రామీణ ప్రాంతంలోని పేదలు భూమిపై హక్కును సాధించుకోవాలి. కార్మికులు పరిశ్రమలపై ఆధిపత్యం వహించాలి. పాలకులకు వ్యతిరేకంగా ఉద్యమించటం ద్వారానే ఇది సాధ్యమౌతుంది. ఇందుకు భిన్నంగా ఎస్సీ, ఎస్టీల, బీసీల ఇతర పేదల మౌలికసమస్యలు పరిష్కారం కావు. ★

దుగ్గేరు... (బివరి పేజీ నుండి)



కాప్రేడ్ జన్మి తిరుపతి వర్ధంతినభకు హాజరైన గిరిజన ప్రజాశీకం

బాక్సెట్, గ్రానైట్ మైనింగ్ల పేరుతో అడవి నుండి, కొండలనుండి గిరిజనులను తరిమివేసి, లక్షల కోట్ల రూ॥ల విలువచేసే సహజ సంపదలను బడాకార్పొరేటు కంపెనీలకు, సామ్రాజ్యవాద సంస్థలకు పాలకులు కట్టబెడుతున్నారు. ఆనాడు హక్కులకోసం, భూమి కోసం పోరాటం సాగిస్తే ఈనాడు నీరు, అటవీ వనరులు, సహజసంపదలన్నీ కాపాడుకొనేందుకు పెద్దఎత్తున పోరాటం సాగించాల్సిన అవసరం వుందన్నారు. 500, 1000 రూ॥లు నోట్ల రద్దుపై మాట్లాడుతూ ఈ చర్య సామాన్య ప్రజలను తీవ్ర ఇబ్బందులకు గురిచేస్తోంది తప్ప, నల్లధనాన్ని బయటకు తీయలేదని, అధికార రాజకీయ నాయకులకు, వారి అనుయాయులైన బడా

మనదేశంలో - ప్రజలు తమ ఆర్థిక కార్యకలాపాలన్నీ నగదురూపంలో కాక, బ్యాంకు కార్డులద్వారా, కంప్యూటర్లద్వారా సాగించాలని చెప్పటాన్ని ఆమె అపహాస్యం చేశారు. ఈ చర్యల వెనుకనున్న పాలకుల అప్రకటిత ఉద్దేశ్యాలను అర్థంచేసుకోవాలన్నారు. పెద్దనోట్ల రద్దు చర్యద్వారా ప్రజలపై మరిన్ని భారాలు మోపడానికి పాలకులు పూనుకున్నారని వీటికి వ్యతిరేకంగా ప్రజలు మరింత ఐక్యమై, సంఘటిత పోరాటాలకు సిద్ధంకావాలని పిలుపునిచ్చారు.

ఇంకా ఈ సభలో రైతుకూలీసంఘం(ఆం.ప్ర) జిల్లా కార్యదర్శి కా॥ డి.వర్మ, ఏబిఎఫ్‌దీయు-స్కూ

తమ భూముల... (3వ పేజీ నుండి)

పార్కుతున్న స్వచ్ఛమైన నీటివనరులను కాపాడుకోవటానికి పోరాడుతున్నారు. టీ, సుగంధద్రవ్యాల ఉత్పత్తికోసం ఆ ప్రాంతాలను స్వాధీనం చేసుకోవటం కోసం ప్రయత్నిస్తున్న భారతీయ కంపెనీ వెర్నాంట్‌తో ఘర్షణ పడుతున్నారు. ఇథియోపియాలో ఆ దేశ అధ్యక్షుడు గిర్జావోర్లే జియోరినీపై తీవ్ర పత్తిడి తెచ్చి ఒప్పందాలకు అడ్డుకట్ట వేశారు. ప్రజాపోరాటంతో మడగాస్కర్‌లో దావూ కంపెనీ 13 లక్షల హెక్టార్లలో కొనసాగిస్తున్న ప్రాజెక్టులను రద్దు చేసుకోవాల్సి వచ్చింది. 2011లో మాల్‌లో లిబియాకు చెందిన కంపెనీ ఆధ్వర్యంలో ఒక లక్ష హెక్టార్ల భూమిలో సాగుతున్న వరిసాగును రద్దుచేసుకొంది. బ్రెజిల్, అర్జెంటీనాలలో చైనా కొనసాగిస్తున్న కార్యక్రమాలను ప్రజలు తీవ్రంగా ప్రతిఘటిస్తున్నారు. ఇథియోపియా, ఇతర ఆఫ్రికా దేశాలలో భారత కంపెనీలపై ప్రజా వ్యతిరేకత తీవ్రరూపం దాల్చింది.

→ రైతుకూలీసంఘం(ఆం.ప్ర) జిల్లా నాయకులు కా॥ పి.శ్రీనునాయుడు, కా॥ ఎం. భాస్కరరావు, కా॥ బి.నర్సింగరావు, మక్కువ కళాసీ సంఘం నాయకులు కా॥ సూరిబాబు తదితరులు కా॥ జన్నీ తిరుపతికి జోహార్లర్చినస్తా, గిరిజనోద్యమాన్ని సంఘటితం చేసుకునేందుకు పూనిక వహిస్తామని ప్రతినబూనారు. పనసభద్ర సర్పంచి రతనా పార్వతి, పనసభద్ర ఎంపిటిసి గంటా అప్పలస్వామి ఈ సభలో పాల్గొని కా॥ జన్నీ

తమ భూములను, నీటివనరులను కబళిస్తున్న సామ్రాజ్యవాద, అభివృద్ధిచెందిన దేశాల బడా పెట్టుబడి దారులకు, బహుళజాతి సంస్థలకు, అంతర్జాతీయ ద్రవ్యసంస్థలకు వ్యతిరేకంగా ఆఫ్రికా - దక్షిణ అమెరికా ప్రజలు జరుపుతున్న పోరాటానికి భారత ప్రజలందరూ మద్దతు పలకాలి. ఆ దేశాల నుండి విదేశీ సంస్థలు వైదొలగి వారి భూములు వారికి అప్పగించాలని డిమాండ్ చేయాలి. భారత ప్రజలకు ఇలాంటి ప్రమాదం కల్పించే చర్యలను పాలకులు చేపడుతున్నారు. సెజ్‌లు, కారిడార్‌లు, ఓడరేవుల పేరుతో రైతుల భూములను దేశ, విదేశీ బడా పరిశ్రమాధిపతులకు, బహుళజాతి సంస్థలకు కట్టబెడుతున్నారు. ఇప్పటికే దేశ వ్యాపితంగా 28 లక్షల ఎకరాల పంట భూములు అన్యాయకాంతమైనాయంటే ప్రమాదం అంచున ఉన్నామన్న వాస్తవాన్ని గ్రహించాలి. ఈ ప్రమాదాన్ని నివారించటానికి దేశ పాలకులకు, బడా పెట్టుబడిదారులకు, బహుళజాతి సంస్థలకు వ్యతిరేకంగా ప్రజలందరూ ఉద్యమించాలి. ★

తిరుపతికి నివాళులర్పించారు. బొబ్బిలి మండలం దిబ్బుగడ్డిపల్లె గ్రామం నుండి కళాకారులు అమరులను స్మరిస్తూ నృత్యరూపకాన్ని ప్రదర్శించారు. మక్కువ, సాలూరు, పాచిపెంట, పార్వతీపురం తదితర మండలాల పరిధిలో సుమారు 50 గ్రామాల నుండి 1200 మంది గిరిజన, గిరిజనేతర పేదలు హాజరైనారు. ప్రజాకళాకారుల పాటలు, నృత్యాలు, ప్రజలను ఆకట్టుకొన్నాయి. ★

తమ భూముల, నీటివనరుల ఆక్రమణలకు వ్యతిరేకంగా ఉద్యమిస్తున్న ఆఫ్రికా, దక్షిణ అమెరికా ప్రజలు

ప్రపంచంలోని అనేక దేశాల్లో అనుసరిస్తోన్న పాలకులు ప్రజావ్యతిరేక, సామ్రాజ్యవాద, బడా పెట్టుబడిదారుల, బహుళజాతి సంస్థల అనుకూల విధానాల ఫలితంగా సంపదలు కొద్దిమంది వద్ద పోగుపడటం, అత్యధిక ప్రజానీకం పేదరికంలో మగ్గుతూ ఆహారం అందక హాహాకారాలు చేస్తూ, ఎంగిలి మెతుకులకోసం వీధి పోరాటాలకు దిగుతున్న హృదయవిదారక దృశ్యాలు మానవత్వపు గుండెలను పిండివేస్తున్నాయి. మృతదేహాలను కూడా వ్యాపారంగా మార్చి సంపదను పోగుచేసుకొనే బడా వ్యాపారవర్గాలు, ప్రజల ఆకలిని, ఆహారధాన్యాల కొరతను లాభసాటి వ్యాపారంగా మార్చుకొనే విధానాలు చేపట్టాయి. సామ్రాజ్యవాద దేశాలు వెనుకబడిన దేశాల వ్యవసాయరంగాన్ని సంక్షోభంలోకి నెడుతూ, ఆహార ధాన్యాల కోసం తమపై ఆధారపడేటట్లు చేసుకొనే విధానాలు ఒకవైపు, మరొకవైపు అయీ దేశాల్లోని బడా సంస్థలు ఆహార ఉత్పత్తుల పేరుతో లక్షల హెక్టార్ల భూములను కబ్జా చేసే విధానాలను అనుసరిస్తున్నాయి. ప్రపంచ బ్యాంక్ భూ కబ్జాదారులకు చేయూత నందిస్తున్నది.

2008లో ప్రపంచవ్యాపితంగా తీవ్రమైన ఆహార కొరత ఏర్పడింది. అప్పటినుండే పేద దేశాలలోని భూములను కబ్జాచేయటం ప్రారంభమైంది. ప్రపంచబ్యాంక్ 405 మిలియన్ హెక్టార్ల పనికిరాని భూమి ప్రపంచంలో ఉందని చెప్పటం ద్వారా భూకబ్జాను ప్రోత్సహిస్తున్నది. పనికిరాని భూములను అభివృద్ధిచేసి అయోదేశాల ప్రజలకు మేలు చేస్తామని బహుళజాతి సంస్థలు మోసపు మాటలు చెబుతున్నాయి. ప్రజలకు మేలు అన్నపదమే ఆ సంస్థల నిఘంటువులలో ఉండదు. ప్రజలను కొల్లగొట్టటమే వాటి నైజం. పనికిరాని భూముల పేరుతో సారవంతమైన పంటభూములను, జీవవైవిధ్యంతో కూడిన అటవీ భూములనే అవి స్వాధీనం చేసుకొంటున్నాయి. పేద దేశాల్లోని పేదలు పెద్దస్థాయిలో వ్యవసాయం చేయలేరు గనుక తాము ఆ బాధ్యత తీసుకొంటున్నామని బహుళజాతి సంస్థలు చెప్పటం, తమ కబ్జాను కప్పిపుచ్చుకోవటానికే. ఏ దేశాలలోనైతే వారు భారీస్థాయిలో ఆహార ఉత్పత్తులు చేస్తున్నారో, ఆ దేశాల ప్రజలు గతం కంటే అధికంగా ఆహారకొరతను ఎదుర్కొంటున్నారు. భారీ వ్యవసాయంకన్నా, చిన్న కమతాల ద్వారానే ఎక్కువ ఉత్పత్తి జరిగిందన్న వాస్తవాన్ని బహుళజాతి సంస్థలు కప్పిపెట్టచూస్తున్నాయి.

ప్రపంచబ్యాంక్ నివేదిక ప్రకారం 2008-09 సం॥ మధ్య కాలంలో 45 మిలియన్ హెక్టార్ల వ్యవసాయ భూమిని పేద దేశాల నుండి ఒప్పందాల పేరుతో కబ్జా చేసినట్లు వెల్లడైంది. ప్రపంచబ్యాంక్తోపాటు ఇంటర్నేషనల్ ఫుడ్ పాలసీ రీసెర్చి ఇన్‌స్టిట్యూట్ (ఐఎఫ్‌పిఆర్‌ఐ), ఇంటర్నేషనల్ ఫుడ్ ఫర్ అగ్రికల్చరల్ డెవలప్‌మెంటు (ఐఎఫ్‌ఎడి), ఫుడ్ అండ్ అగ్రికల్చరల్ ఆర్గనైజేషన్ (ఎఫ్‌ఎఓ), ఇంటర్నేషనల్ ఇన్‌స్టిట్యూట్ ఫర్ ఎన్విరూన్‌మెంట్ అండ్ డెవలప్‌మెంట్ (ఐఐడి) లాంటి అంతర్జాతీయ సంస్థలు ప్రపంచ మార్కెట్ కోసం వ్యవసాయం పేరుతో జరుగుతున్న భారీ భూ కబ్జాను ప్రోత్సహిస్తున్నాయి. అంతర్జాతీయ ద్రవ్యసంస్థలు, రుణసంస్థలు, పెన్షన్ ఫండ్స్ లాంటి భారీ ద్రవ్యసంస్థలు ఆహార వ్యాపారంలోకి ప్రవేశించి భూముల కబ్జాకు పాల్పడుతున్నాయి.

అంతర్జాతీయ ద్రవ్య సంస్థలు, కార్పొరేట్ సంస్థలు ప్రపంచవ్యాపితంగా సారవంతమైన భూములు ఎక్కడెక్కడ దొరుకుతాయన్న వేట ప్రారంభించాయి. ప్రధానంగా వాటి దృష్టి ఆఫ్రికా, ఆగ్నేయాసియా, దక్షిణ అమెరికా, కొన్ని యూరప్ దేశాలపై పడింది. “లాండ్ మాట్రిక్స్ పార్టనర్ షిప్” సంస్థ అంచనా ప్రకారం అభివృద్ధి చెందాల్సిన దేశాలలో 83 మిలియన్ హెక్టార్ల భూమి కోసం 1,217 భూ ఒప్పందాలు జరిగాయి. కొనుగోలు లేదా లీజు రూపంలో ఈ ఒప్పందాలు ఉన్నాయి. ఈ ఒప్పందాల్లో 56 మిలియన్ హెక్టార్లతో ఆఫ్రికా ఉంటే, 17.7 మిలియన్ హెక్టార్లతో ఆసియా, 7 మిలియన్ హెక్టార్లతో దక్షిణ అమెరికాలు ఉన్నాయి. ఇది జర్మనీ దేశంలోని మొత్తం భూమి అయిన 35.7 మిలియన్ హెక్టార్లకు రెట్టింపుపైగా ఉంది అన్న అంశాన్ని గమనిస్తే భూకబ్జా ఏ స్థాయిలో జరుగుతుందో అర్థమౌతున్నది.

అర్జెంటీనాలో...

వివిధ దేశాల్లో బడా పెట్టుబడిదారుల, బహుళజాతి సంస్థల భూ కబ్జాలు పెద్దఎత్తున సాగుతున్నాయి. అర్జెంటీనాకు చెందిన బడా పెట్టుబడిదారీ సంస్థ “క్రెసూద్”

(సి.ఆర్.ఐ.ఎస్.యు.డి) ఆ దేశంలోనే 6,50,000 హెక్టార్ల భూమిపై ఆధిపత్యం కలిగి ఉంది. అదే సంస్థ బొలీవియాలో 17,000 హెక్టార్లు, పరాగ్వేలో 1,42,000 హెక్టార్లు, బ్రెజిల్‌లో 1,75,000 హెక్టార్ల భూమి కలిగి ఉంది. అర్జెంటీనాలో సాల్టా ప్రాంతంలో ‘లిబి’ జాతి ఆదివాసులు నివశిస్తున్న 56 వేల హెక్టార్ల జీవవైవిధ్యంతో కూడిన అటవీ భూమిని ధ్వంసం చేసి వారి జీవితాలను పూర్తిగా చిన్నాల్సిందే చేసింది. బ్రెజిల్‌కి చెందిన బడా పెట్టుబడిదారీ సంస్థ ‘కొసాస్’ (సిఒఎస్‌ఎస్) 2012లో 4 లక్షల హెక్టార్ల భూమిలో చెరకు పండించింది. ‘పైసెస్‌సీ’ (పిఐఎస్‌ఐఎస్‌ఎస్‌ఎ) లక్షా 20 వేల హెక్టార్లలో సోయాబీన్ పంటను, విత్తనాలను ఉత్పత్తి చేస్తున్నది. ఇదే సంస్థ సూడాన్‌లో 29 వేల హెక్టార్లలో పత్తి పండిస్తున్నది.

బ్రెజిల్‌లో...

నేషనల్ ఇన్‌స్టిట్యూట్ ఫర్ కోలనైజేషన్ అండ్ అగ్రేరియన్ రిఫార్మ్స్ (ఎన్.ఐ.సి.ఎ.ఆర్) ప్రకారం బ్రెజిల్‌లో విదేశీ సంస్థలు 34 వేల భూ సంబంధిత ఆస్తులు, నాలుగు మిలియన్ హెక్టార్ల భూమిని కలిగి ఉన్నాయి. వీరిలో అధికభాగం విదేశీ సంస్థలచే నియమించబడిన బ్రెజిల్ పౌరుల పేరుతో కంపెనీలు నడపబడుతున్నాయి. 30 మిలియన్ హెక్టార్ల భూమి విదేశీ సంస్థల చేతుల్లో ఉందని అంచనా వేయబడింది. ‘ఉరుగ్వే ఇన్‌స్టిట్యూట్ ఆఫ్ కోలనైజేషన్’ రెక్కు ప్రకారం 2010లో కొనుగోలు చేయబడ్డ భూమిలో 3,36,000 (83) హెక్టార్లు యూరప్, బ్రెజిల్, అర్జెంటీనా, న్యూజిలాండ్, కొరియా, అమెరికా దేశాలకు చెందిన బహుళజాతి సంస్థల చేతుల్లో ఉన్నాయి. ‘ఎగైనెస్ట్ ది గ్రాబ్’ సంస్థ అధ్యయనం ప్రకారం 2008లో 100 భూ ఒప్పందాలు, 2012 నాటికి 400 ఒప్పందాలకు పెరిగి, దాదాపు 30 మిలియన్ హెక్టార్ల భూమి ఆక్రమించబడింది. 2016 నాటికి 78 దేశాల్లో 491 భూ ఒప్పందాలతో 35 మిలియన్ హెక్టార్ల భూమి విదేశీయుల చేతుల్లోకి పోయింది. అనేక దేశాలలో పామాయిల్ ఉత్పత్తి కొరకు బడా కార్పొరేట్ సంస్థలు కోట్లాది హెక్టార్ల భూమిని స్వాధీనం చేసుకున్నాయి. న్యూయార్క్‌లో హిడ్స్ ఫండ్ కంపెనీ గాల్పర్స్ 2010లో ఇతర దేశాలలో వ్యవసాయం కోసం ఒక బిలియన్ డాలర్లను కేటాయించింది. 2008లో కేవలం కొన్ని పెన్షన్ ఫండ్ సంస్థలు భూములు కొనుగోలు చేసినా 2012 నాటికి వీటి సంఖ్య భారీగా పెరిగింది.

వివిధ ప్రపంచదేశాలలో...

బహుళజాతి సంస్థల పెట్టుబడులతో వివిధ దేశాల్లో కబ్జాచేసిన భూములు పెద్దఎత్తున ఉన్నాయి. చిలీ దేశంలో సిల్క్రీ కంపెనీ 11,15,237 హెక్టార్ల భూమి, మినిస్కో కంపెనీ 7,30,336 హెక్టార్లు, అర్జెంటీనాలో సిల్క్రీ కంపెనీ 2,63,394, మినిస్కో కంపెనీ 94,283, ఎం.ఎస్.యు కంపెనీ 1,60,000; జిఆర్‌బిబివి కంపెనీ 2,13,104; ఎమ్.ఎస్.యు కంపెనీ 25,000; ఉరుగ్వేలో సిల్క్రీ కంపెనీ 1,35,011; ఎమ్‌ఎస్‌యు కంపెనీ 10,000; జి.ఆర్.ఓ.బి.ఎ 89,000 హెక్టార్ల భూమిని కబ్జా చేశాయి. 2010లో బ్రెజిల్‌లో విదేశీ పెట్టుబడులతో కబ్జాకు గురైన భూములు, పోర్చుగల్ 10,30,119.42 హెక్టార్లు భూమి (23.68%); జపాన్ 4,32,469.84 (9.94%); ఇటలీ 2,56,145.06 (5.89%); ఔజాన్ 1,72,696.63 (3.97%); స్పెయిన్ 1,27,499.12 (2.93%); జర్మనీ 1,23,667.19 (2.84%); నెదర్లాండ్స్ 1,14,189.29 (2.62%) ఇతర దేశాలు 5,30,927.01 హెక్టార్ల భూమిలో పెట్టుబడులు పెట్టి వాటిపై ఆధిపత్యం చెలాయిస్తున్నాయి. వివిధ దేశాలు పెట్టుబడుల రూపంలో భూములను కబ్జా చేస్తుంటే, ఆఫ్రికా, సౌత్‌సూడాన్‌లో నైల్ ట్రేడింగ్ అండ్ డెవలప్‌మెంట్ (అమెరికా) కంపెనీ 6 లక్షల హెక్టార్ల భూమిని (పామ్‌ఆయిల్స్ కోసం) 2008లో 49 సంవత్సరాలకు లీజుకు తీసుకొంది. ఆఫ్రికా, ఉగాండాలో 2005లో న్యూ ఫార్మెస్ట్రో కంపెనీ (యు.కె.) 20 వేల హెక్టార్ల భూమిని లీజుకి తీసుకొంది. ఆసియా, దక్షిణ అమెరికా, బ్రెజిల్‌లో లక్ష హెక్టార్ల భూమిని; దక్షిణ అమెరికా, అర్జెంటీనాలో చోంగ్‌కింగ్ (చైనా) అనే కంపెనీ 11,000 హెక్టార్ల భూమిని లీజుకి తీసుకొంది.

విదేశీ భూముల్లో భారత

బడాపెట్టుబడిదారుల పెట్టుబడులు

భారత పాలకులు-విదేశీ, స్వదేశీ బడా పెట్టుబడి దారులకు, బహుళజాతి సంస్థలకు లక్షలాది ఎకరాల

సారవంతమైన భూములను కట్టబెడుతుంటే, దేశంలోని బడా పెట్టుబడిదారులు విదేశాల్లో కూడా భూముల ఆక్రమణకు పాల్పడుతున్నారు. భూములు సంపాదించే కార్యక్రమంలో చైనా, సౌదీ అరేబియా, కువైట్, దక్షిణ కొరియాలతో భారతదేశం భాగస్వామిగా ఉంది. ప్రభుత్వపరంగా జరిగే ఒప్పందాల్లో ఎక్కువశాతం భారతీయ ప్రైవేట్ కంపెనీల ఆధ్వర్యంలో జరుగుతున్నాయి. ముఖ్యంగా ఆఫ్రికా దేశాల భూములలోనే భారతదేశానికి చెందిన కంపెనీలు వ్యవసాయ సంబంధిత కార్యక్రమాలు సాగిస్తున్నాయి. ఆ దేశాలలో తీవ్రమైన కరువులు, ఆహారకొరతతో ప్రజలు అల్లాడుతున్నా పండిన పంటను ఆ దేశాల ప్రజలకు అందకుండా విదేశాలకు ఎగుమతి చేస్తున్నారు.

2009లో నమీబియా అధ్యక్షుడు హిఫిక్ పుహ్వాపొహోంచ భారతదేశం వచ్చినప్పుడు అప్పటి విదేశాంగ మంత్రి శశిధర్‌రార్ నమీబియాలో భూమిని వినియోగించుకోవటానికి చర్చలు జరిపారు. 2010లో ఢిల్లీలో జరిగిన ‘అగ్రివాచ్ గ్లోబల్ పల్సెస్ సమ్మిట్’ సమావేశంలో ఆనాటి వ్యవసాయ శాఖామంత్రి శరద్ పవార్ విదేశాలలో భారతదేశం పంటలు పండించటానికి, వాటిని భారత్‌కి ఎగుమతి చేయటానికి అవసరమైన భూములు లీజుకి తీసుకోవటానికి అవకాశాలను లోతుగా ఆలోచించాలని కోరాడు. దీన్ని గమనిస్తే విదేశాల్లో వ్యవసాయం చేయటానికి విధాన నిర్ణయం తీసుకున్నట్లు అర్థమౌతుంది. పేద ఆఫ్రికా దేశాలలో, ఇతర దేశాలలో వ్యవసాయ పెట్టుబడులు పెట్టే కంపెనీలకు బ్యాంక్‌ల ద్వారా, ఆర్థిక సంస్థల ద్వారా సరళమైన విధానాలతో భారీ రుణాలను ఇప్పించారు. ఇథియోపియాలో టిండాహౌ సుగర్ ప్రాజెక్టు కొరకు ఎగ్రిమ్ బ్యాంక్ ద్వారా 640 మిలియన్ డాలర్ల రుణాన్ని ఇచ్చారు. ఎకనమిక్ టైమ్స్‌లో రిపోర్టు ప్రకారం 80 భారతీయ కంపెనీలు, ఇథియోపియా, కెన్యా, మడగాస్కర్, సెనగల్, మొజాంబిక్ దేశాలలో 11,300 కోట్ల రూపాయల పెట్టుబడులతో వ్యవసాయ భూములను కొనుగోలు లేదా లీజుకి తీసుకున్నాయి. వీటిలో పెద్ద కంపెనీ ‘కరుటూరి గ్లోబల్ ప్రపంచంలోనే అతిపెద్ద గులాబి పువ్వుల ఉత్పత్తిదారు. ఈ కంపెనీ ఆఫ్రికా మొత్తంగా 3,50,000 హెక్టార్ల భూమిని పామ్ ఆయిల్, బియ్యం, కూరగాయల ఉత్పత్తుల కోసం సేకరించింది. అలాగే కరుటూరి అగ్రోప్రోడక్ట్స్ పి.ఎల్.సి. ఇథియోపియాలో 1,00,000, రుచిసోయి ఇండస్ట్రీస్ 1,52,649; కె.ఎస్. ఆయిల్స్ ఇండోనేషియాలో 1,30,966; వేదాంత హార్వెస్టెస్ పి.ఎల్.సి. ఇథియోపియాలో 5,000; చాదా అగ్రో పి.ఎల్.సి ఇథియోపియాలోనే 1,00,000; స్పెర్రింగ్ గ్రూప్ అర్జెంటీనాలో 2,000; ఓలమ్ ఇంటర్నేషనల్ అర్జెంటీనాలో 17,000; గజాన్‌లో 3,00,000; ఉరుగ్వేలో 16,000; శ్రీ రేణుకా సుగర్స్ బ్రెజిల్‌లో 18,000; సన్నటి అగ్రోఫామ్స్ ఎంటర్‌ప్రైజెస్ లిమిటెడ్ ఇథియోపియాలో 10,000; బిహెచ్‌ఓ బయో ప్రొడక్ట్స్ పిఎల్‌సి ఇథియోపియాలో 27,000 హెక్టార్ల భూమిలో పెట్టుబడులు పెట్టాయి.

భారత మార్కెట్ అవసరాలకే అని చెప్పి 80 భారతీయ కంపెనీలు 2010లో తూర్పు ఆఫ్రికా దేశాల నుండి 2.4 బిలియన్ పెట్టుబడితో ఇథియోపియా, కెన్యా, మడగాస్కర్, సెనగల్, మొజాంబిక్‌లలో ఆహార పంటల కోసం వ్యవసాయ భూములను భారీస్థాయిలో సేకరించారు. భారత పెట్టుబడిదారీ కంపెనీలలో ఒకటైన లక్ష్మీ గ్రూపు అధికారి ఎస్.ఎస్.పాండే, ఆఫ్రికా దేశాల్లో పంటల వ్యయం భారతదేశంలో అయ్యేదానిలో సగం మాత్రమే అవుతుందని, ఎరువులు, క్రిమిసంహారక మందులు తక్కువస్థాయిలో వాడవచ్చని, కార్మికులు చౌకగా దొరుకుతారని, దీని వలన అక్కడ అత్యధిక శాతం ఉత్పత్తి సాధ్యమౌతుందని చెప్పారు. ఒక నివేదిక ప్రకారం భారతదేశంలోని పంజాబ్, దోయబా ప్రాంతంలో ఎకరం భూమి కౌలు రూ.40 వేలు ఉంటే, ఆఫ్రికా దేశాల్లో 700 రూ.కే దొరుకుతుంది.

జన్యుమార్పిడి పంటలతోనూ, బహుళజాతి సంస్థలు పెద్దఎత్తున భూములు గుంజుకొంటున్నాయి. జన్యు మార్పిడి జొన్న, సోయాబీన్ పంటల ఉత్పత్తుల కోసం బహుళజాతి సంస్థలు ప్రపంచవ్యాపితంగా భారీస్థాయిలో భూములను ఆక్రమించుకోవటం 1970ల నుండే ప్రారంభించాయి. అర్జెంటీనా, బ్రెజిల్, పరాగ్వే, బొలీవియా దేశాలను నేడు “సోయా రిపబ్లిక్” అని పిలుస్తున్నారు. ఎందుకంటే ఆ దేశాల్లో ప్రధానంగా బహుళజాతి సంస్థల ఆధ్వర్యంలోనే సోయా పంట ఉత్పత్తి జరుగుతున్నది.

1976లో కేవలం 1.37 మిలియన్ హెక్టార్ల భూమిలో 1.58 మిలియన్ టన్నుల ఉత్పత్తి జరిగితే 2010 నాటికి 45 మిలియన్ హెక్టార్లకు సేద్యం పెరిగి 30 మిలియన్ టన్నులకు ఉత్పత్తి పెరిగింది. 1998లో అంతర్జాతీయంగా సోయాబీన్ టన్ను ధర 202 డాలర్లు ఉంటే 2013 నాటికి 500 డాలర్లకు పెరిగింది.

సోయాబీన్ పంట ఉత్పత్తికోసం అమెరికాకు చెందిన ‘డౌమనికన్ ఫార్మ్స్’ కంపెనీ నైగర్‌లో 30 వేల హెక్టార్ల భూమిని, ఇటలీకి చెందిన బెనటిక్ కంపెనీ అర్జెంటీనాలో మిలియన్ హెక్టార్ల భూమిని ఆక్రమించుకొన్నాయి.

భూముల దురాక్రమణతో

ప్రజల దురవస్థలు

ఏ ప్రాంతంలో భూములు తీసుకొంటున్నారో, ఆ ప్రాంతాల ప్రజలకు లభ్యమౌతున్న పశువుల మేత, నీటి వనరుల సదుపాయం కోల్పోతున్నట్లు రుజువైంది. వీటికోసం అనేక ఆఫ్రికా దేశాలలో ప్రజల మధ్య ఘర్షణలు చెలరేగుతున్నాయి. అక్కడ పెట్టుబడులు పెడుతున్న భారత పెట్టుబడిదారులు ఆ దేశాల ప్రజలకు ఉగ్రోక్తిగాలు కల్పిస్తున్నామని, వారి జీవన ప్రమాణాలు పెంచుతున్నామనే ప్రచారం అసత్యమని రుజువైంది. ఇథియోపియాలో 3 లక్షల మంది ప్రజలు భూములు కోల్పోయి, జీవించే పరిసరాల నుండి తొలగించబడితే, వారిలో కొద్దిమందికే చిన్న ఉద్యోగాలు పొందటానికి అవకాశముందని తేలింది.

ప్రపంచ వ్యాపితంగా భూ కబ్జాల కారణంగా అయీ దేశాల పేద ప్రజల ఆహార భద్రత ప్రమాదంలో పడుతున్నది. భూమిపై వారికి ఉన్న సహజహక్కులు హరించబడుతున్నాయి. ప్రపంచ మార్కెట్ కోసం ఒకే పంటను ఎక్కువగా పండించటం వలన, విభిన్న పంటల ఆహార ఉత్పత్తులు ప్రజలకు లభించటంలేదు. ప్రమాదకరమైన జన్యుమార్పిడి పంటల ఉత్పత్తితో ఆ దేశాల పర్యావరణ పరిస్థితులు ప్రమాదంలో పడుతున్నాయి. జన్యుమార్పిడి పంటలకు భారీస్థాయిలో రసాయన ఎరువులు, క్రిమిసంహారక మందుల వినియోగంతో ఆ ప్రాంతాల్లో పర్యావరణం నాశనమౌతున్నది.

భూములతోపాటు నీటివనరులూ లూటీ

భూముల కోసం జరుగుతున్న ఒప్పందాల్లో నీటి వనరులను కొల్లగొట్టడం కూడా దాగి ఉంది. భూములు స్వాధీనం చేసుకొనేటప్పుడు ఆ ప్రాంతాల్లోని నీటి వనరులను కూడా కొల్లగొడుతున్నారు. మాలీ, సెనెగల్, కామరున్ లాంటి దేశాలలో జరిగిన ఒప్పందాల్లో, ఆ దేశాలలో ఉన్న నీటి వనరులను వినియోగించుకొనే హక్కులు కూడా పొందారు. దీని వలన ఆ దేశాల ప్రజలు తీవ్ర నీటి కొరతను ఎదుర్కొంటున్నారు. మొజాంబిక్‌లో లూరియా నది ప్రాజెక్టు కారణంగా దిగువభాగాన నివశిస్తున్న ప్రజల అవసరాలకు ఎగువ నుండి వస్తున్న నీటిని వినియోగించుకొనే సదుపాయం కోల్పోయారు. భూ ఒప్పందాల్లో నీటి వనరులు కూడా కలపటం వలన ఆ ప్రాంత ప్రజలు తీవ్ర నీటి సమస్యలు ఎదుర్కొంటున్నారు. సూడాన్ ప్రజల నీటి అవసరాలు తీరుస్తున్న 10 భూగర్భ జలాశయ ప్రాంతాలు విదేశీ సంస్థల చేతుల్లోకి పోవటం వల్ల ప్రజలు నీటికోసం అల్లాడుతున్నారు. ఆసియా, ఆఫ్రికా దేశాల్లో తీవ్ర కరువు కారణంగా, బహుళజాతి సంస్థల భారీ వ్యవసాయ ప్రాజెక్టుల పరిసరాలలో జీవిస్తున్న ప్రజలకు లభ్యమౌతున్న నీటి వనరులన్నీ దాదాపు ఖాళీ అయిపోయాయి.

ఆఫ్రికా దేశాలలో జరుగుతున్న మానవ హక్కుల ఉల్లంఘనపై ఇథియోపియా మానవహక్కుల నాయకుడు నిస్కా ఓకల్లా విడుదల చేసిన నివేదికలో ఆదివాసీ సమూహాలు నది తీరప్రాంతాల్లో సమిష్టిగా జీవించేవారని, కానీ నేడు నదులే మాయమైపోతూ, ఆహారంగా చేపలు పట్టుకొనే హక్కును కోల్పోయారని, భూమి వారికి తరతరాల నుండి తల్లివంటిదని, దాన్ని వారి నుండి లాక్కొన్నారని, వారి జీవించే హక్కుపై దాడిచేస్తున్నారని పేర్కొన్నారు.

భూముల స్వాధీనానికి వ్యతిరేకంగా

ప్రజల ప్రతిఘటన

ఆఫ్రికా దేశాలలో భూ కబ్జా జరిగిన ప్రాంతాల్లో, దాన్ని వ్యతిరేకించిన ప్రజలపై ప్రభుత్వాలు కాల్పులు జరిపి చంపటంతోపాటు అనేకమందిని అరెస్టు చేసినట్లు బి.బి.సి. మార్కాసంస్థ ప్రకటించింది. అయినా ప్రజలు పోరాటం సాగిస్తూనే ఉన్నారు. నైలునది పాయల నుండి **(తరువాయి 2వ పేజీలో)**

కృత్రిమ మేధో పరిజ్ఞానం, స్వయంచలన సాంకేతికతలతో పొంచివున్న ప్రమాదం - కార్మికవర్గ కర్తవ్యాలు

2016 సంవత్సర ప్రారంభం నుండి అంతర్జాతీయంగా ప్రతిష్ఠకలిగిన వివిధ ఆర్థిక, ద్రవ్యసంస్థలకు చెందిన పలువురు నిపుణులు ‘నాల్గవ తరపు పారిశ్రామిక విప్లవం మరియు స్వయంచలక సాంకేతికత’లతో ప్రత్యేకించి అభివృద్ధిచెందుతున్న దేశాలలో ఉద్యోగాలకు, ఉద్యోగిత భవిష్యత్తునికీ పొంచివున్న ముప్పుగురించి హెచ్చరిస్తూ వస్తున్నారు.

ఈ సం॥ర ప్రారంభంలో, జనవరి 20-23 తేదీలలో స్విట్జర్ల్యాండులోని దావోస్‌లో నిర్వహించిన ‘ప్రపంచ ఆర్థికవేదిక (డబ్ల్యు.ఇ.ఎఫ్) - 46’వ సదస్సులో ఆర్థికవేత్త మరియు జర్మనీ కార్యనిర్వాహక అధ్యక్షుడు అయిన క్లాస్ సాట్జ్ ‘నాల్గవ పారిశ్రామిక విప్లవం’ గురించి ఓ నివేదికను ప్రవేశపెట్టాడు. ఈ సదస్సు సందర్భంగా నాల్గవ పారిశ్రామిక విప్లవాన్ని గురించి వివరించి, దానికి ప్రపంచం ఏవిధంగా ప్రతిస్పందిస్తోంది, దానిని స్వాగతించటానికి ఏవిధంగా సన్నద్ధమౌతోందనే అంశాలను వివరించిన ఓ పుస్తకాన్ని కూడా విడుదల చేశారు. నాల్గవ పారిశ్రామిక విప్లవాన్ని ఆచరణలోకి తెచ్చేందుకు డబ్ల్యు.ఇ.ఎఫ్ కృషిచేస్తోందని, నాల్గవ పారిశ్రామిక విప్లవ ఫలాలను స్వీకరించేందుకు ప్రపంచమంతా సన్నద్ధంగా వుండాలని ప్రపంచ ఆర్థిక వేదిక పిలుపునిచ్చింది. రానున్న నాల్గవ పారిశ్రామిక విప్లవ నూతన సాంకేతిక ఆవిష్కరణల ఫలితంగా యావత్ ప్రపంచ మానవుల జీవనశైలి పూర్తిగా మారిపోతుందని, భూమండలంపైనున్న ప్రతి ఒక్కరూ దానిలో పాటాదారులుగా లేదా భాగస్వాములుగా వుంటారని ప్రపంచ ఆర్థికవేదిక ప్రచారం చేసింది.

రోబో యంత్రాలు, కృత్రిమ మేధోపరిజ్ఞానం (ఆర్టిఫిషియల్ ఇంటెలిజెన్స్) అంతర్జాల పరిజ్ఞానం, త్రి-డి ముద్రణ, సూక్ష్మసాంకేతికత (నానో), జీవసాంకేతిక విజ్ఞానం, మానవ మేధస్సును, నాడీమండల వ్యవస్థను అత్యధికంగా ఉపయోగించటంపై విస్తృత పరిశోధనలు వంటివన్నీ రానున్న నాల్గవ పారిశ్రామిక విప్లవానికి చోదకశక్తులుగా వుంటాయి.

అనివార్యమైన నాల్గవ పారిశ్రామిక విప్లవ ప్రయోజనాలను ఉపయోగించుకునే సంసిద్ధత, సన్నద్ధతలగురించి తగినస్థాయిలో ప్రసారమాధ్యమాలలో చర్చ జరిగింది.

రానున్న నాల్గవ పారిశ్రామిక విప్లవ దుష్ఫలితాల గురించి కొన్ని అధ్యయనాలు

ప్రపంచబ్యాంకు సమాచారంపై ఆధారపడిన ఓ అధ్యయనం - ఈ సాంకేతిక పరిజ్ఞానం మౌలికంగా ప్రపంచాన్ని పునర్నిర్మిస్తుందని, వ్యవసాయ ఉత్పాదకతను తేలికపాటి ఉత్పత్తి నుండి పూర్తిస్థాయి పారిశ్రామీకరణ వైపుగా క్రమంగా పెంచే సాంప్రదాయక ఆర్థిక పంథా మౌలికంగా విచ్ఛిన్నమౌతుందని, ఇది అన్ని అభివృద్ధి చెందుతున్న దేశాలలో సాధ్యంకాకపోవచ్చని తెల్పింది. ప్రపంచబ్యాంకు సమాచారంపై ఆధారపడిన ఓ అధ్యయనం-స్వయంచలక యాంత్రీకరణ (ఆటోమేషన్) ఫలితంగా కోల్పోనున్న ఉద్యోగుల సంఖ్య 69 శాతంగా వుండవచ్చని, ఈ సంఖ్య చైనాలో 77శాతంగానూ, ఇథియోపియాలో 85 శాతంగానూ ఉండవచ్చని ప్రకటించింది. ఈ అధ్యయనం ప్రకారం - గుమాస్తాలు, ఫ్రాఫ్ రీడర్లు, కంప్యూటర్ పరిజ్ఞానంద్వారా సులభంగా తొలగించగలిగిన ఉద్యోగాలు, ఈ స్వయంచలక యాంత్రీకరణ ముప్పును ప్రధానంగా ఎదుర్కొనున్నాయి. మానవశ్రమతో ముడిబడిన ఇతర నూతన ఉద్యోగాలకూ ఈ ప్రమాదం పొంచివుంది.

మెరిల్‌లించ్ అసబ్జె అమెరికా బ్యాంక్ గత సంవత్సరం విడుదల చేసిన నివేదికలో, విచక్షణారహిత స్వయంచలక యాంత్రీకరణతో అసమానతలు తీవ్రమౌతాయని హెచ్చరించింది.

ఆక్స్‌ఫర్డ్ విశ్వవిద్యాలయ పరిశోధకులు తమ పరిశోధనలద్వారా రానున్న రెండు దశాబ్దాలకాలంలో కృత్రిమ మేధో పరిజ్ఞాన సాంకేతికత, స్వయంచలక యాంత్రీకరణలతో బ్రిటన్‌లో 35 శాతం కార్మికులు పనులు కోల్పోతారని, మొత్తంగా 47శాతం ఉద్యోగాలు కోల్పోతారని పేర్కొన్నారు.

ప్రపంచ ఆర్థికవేదిక నిర్వాహకులు కూడా ఐదు సంవత్సరాల కాలవ్యవధిలో 70 లక్షలమంది ఉద్యోగాలు కోల్పోతారని, ప్రత్యేకించి మహిళా కార్మికులు అధికశాతంలో ఉద్యోగాలు కోల్పోతారని అంచనావేశారు.

కృత్రిమ మేధోపరిజ్ఞాన సాంకేతికత-అభివృద్ధి చెందుతున్న దేశాలలో ఉద్యోగ కల్పన భవిష్యత్తుపై

విశాళకర ప్రభావం చూపుతుందని, కఠిన భవిష్యత్తును ఆవిష్కరిస్తుందని పరిశోధకులు భావిస్తూ, దీనిపై నొక్కి చెప్పారు.

ప్రపంచ ఆర్థికవేదికను ఉద్దేశించి ప్రసంగిస్తూ పోప్‌ఫ్రాన్సిస్ సైతం కొద్దిమంది సుఖసంతోషాలకోసం ఉపయోగించే ఈ సాంకేతిక పరిజ్ఞానంతో భూగోళాన్ని పూలు, ఫలాలు, వృక్షాలు లేని ఎడారిగా మార్చవద్దంటూ విజ్ఞప్తి చేశాడు. అయితే ఈ సాంకేతిక పరిజ్ఞాన ఫలితాలు సమాజంలో ప్రతిఒక్కరికీ అందాలని, పేదల సామాజిక భద్రతను ముఖ్యంగా పరిగణలోకి తీసుకోవాలని ఆయన కోరాడు.

ఈ విధంగా కృత్రిమ మేధోపరిజ్ఞాన సాంకేతికత, స్వయంచలక యాంత్రీకరణ-అభివృద్ధిచెందుతున్న మరియు పేదదేశాల పాలిట ఓ విధ్వంసక సాంకేతిక పరిజ్ఞానంగా రూపొందాయి. స్విట్జర్లాండ్, నెదర్‌ల్యాండ్స్, సింగపూర్, అమెరికా, బ్రిటన్, జర్మనీ, ఫ్రాన్స్‌వంటి అభివృద్ధిచెందిన పారిశ్రామిక దేశాలు ఈ సాంకేతిక పరిజ్ఞానంతో ప్రయోజనం పొందనున్నాయి.

ఇప్పటికే స్వయంచలిత పరిజ్ఞానం ఫలితంగా ప్రపంచం ఎన్నో ఇబ్బందులనెదుర్కొంటూ అనేక కంపెనీలు లే-ఆఫ్‌లకు గురవుతున్నాయి. చైనా ఉత్పత్తి రంగానికి చెందిన ఫాక్స్‌కాన్ పరిశ్రమ 60వేల ఉద్యోగాలను కోత విధిస్తున్నట్లుగా చేసిన ప్రకటన ప్రపంచాన్ని నివ్వెరపరిచింది. ప్రపంచ వ్యాపితంగా ఓక్స్‌వ్యాగన్ 30వేల ఉద్యోగాలను కోత విధిస్తున్నట్లు చేసిన ఇటీవలి ప్రకటన దిగ్భ్రాంతి కలిగించింది.

చైనాలో హోటళ్ళలో పదార్థాలను సరఫరాచేసే సర్క్యూ వంటమనుషుల స్థానంలో రోబోలను ప్రవేశపెట్టటం - భవిష్యత్తులో ఉద్యోగావకాశాలకోసం ఎదురుచూసే వారిపై గొడ్డలివేటుకు ఓ స్పష్టమైన ఉదాహరణ.

మనుషులకంటే మెరుగ్గా గడులన్నింటినీ శుభ్రపరచగల ‘రూంబా’ అనే రోబోను ప్రవేశపెట్టటం, అసంఖ్యాక ఇంటి పనిమనుషులకు, ఇంటి సహాయకులకు వారి జీవనాధారాలకు ఈ స్వయంచలిత సాంకేతిక పరిజ్ఞానం ఏవిధంగా ప్రమాదకారిగా మారనుందో హెచ్చరించే ఒక సూచిక. వాచ్‌మెన్ల స్థానాన్ని నిఘా కెమెరాలు భర్తీ చేస్తున్నాయి.

ఇప్పటికే ప్రవేశపెట్టిన డ్రైవర్ రహిత కార్లు - కార్లు, ట్రక్కుల, ఇతర వాహనాల డ్రైవర్ల జీవితాలకు సమాధి కట్టనున్నాయి. సాంకేతికతోకూడిన కృత్రిమ మేధోపరిజ్ఞానం మానవులస్థానాన్ని యంత్రాలు ఏవిధంగా ఆక్రమిస్తున్నాయో, వారిని ఏవిధంగా నిరుద్యోగులుగా మిగుల్పుతున్నాయో తెలియజేస్తోంది. రోబోలతో శస్త్ర చికిత్సలు చేయటం వేగం వుంజుకుంటోంది. అమెరికాకు చెందిన టెల్సా కంపెనీ పదులవేల సంఖ్యలో డ్రైవరు రహిత కార్ల అమ్మకాలను సిద్ధంగా వుంది.

స్వయంచలిత యాంత్రీకరణ ఫలితంగా అమెరికాలోని ఆహార, సేవా, వసతి రంగాల్లో 73 శాతం ఉద్యోగాలు, ఆర్థిక, బీమారంగాల్లో 60శాతం ఉద్యోగాలు, చిల్లర వర్తకంలో 53శాతం ఉద్యోగాలు, తయారీరంగంలో 59 శాతం ఉద్యోగాలు కోల్పోనున్నారని ఇటీవల మెకిన్సే అధ్యయనం అంచనావేసింది.

ఫైబర్ మరియు ఇతర పదార్థాలను ఉపయోగించి రోబో సాంకేతిక పరిజ్ఞానంతో ‘షైనిట్’ బూట్లను తయారుచేయటానికి ‘నైక్’ సంస్థ ముందుకొచ్చింది. ఇది పాదరక్షల పరిశ్రమలో భారీస్థాయి ఉద్యోగుల తొలగింపుకు దారితీస్తుంది.

జనానోలోని ఆలో విడిభాగాల తయారీ పరిశ్రమలలో ప్రతి పదివేలమంది కార్మికులకుగూ, 1,500 రోబోలు పైగా పనిచేస్తున్నాయి.

మనదేశంలో ప్రస్తుత సాంకేతికత - ప్రజల దురవస్థలు

మన భారతదేశంలో సాంప్రదాయక ఉద్యోగ కల్పనా రంగాలైన వ్యవసాయం, చేనేత పూర్తిగా నిర్లక్ష్యం చేయబడి, అంతులేని సంక్షోభాలకు గురైవున్నాయి. సామ్రాజ్యవాద నయాఉదారవాద విధానాలను అమలు చేస్తున్న మనదేశ పాలకుల విధానాలతో పేదరికం, నిరక్షరాస్యత, అనారోగ్యం, అజ్ఞానం మరియు భారీస్థాయి నిరుద్యోగం తాండవిస్తున్నాయి. కాగా, ఐటీ మరియు సాఫ్ట్‌వేర్ సేవల ఎగుమతి ద్వారా సాధించిన ‘ఆర్థికాభివృద్ధి’ బుడగను చూపుతూ మనదేశ పాలకులు ప్రజలను వంచిస్తున్నారు. ఐ.టి. మరియు సాఫ్ట్‌వేర్ రంగాలలో సృష్టించబడిన ఉద్యోగ అవకాశాలను చూపించి గొప్పలు

చెప్పుకుంటూ, ఆర్థికరంగంలోనూ, ఉద్యోగకల్పనలోనూ అభివృద్ధి సాధించటంలో సఫలీకృతులమయ్యామని డంబాలు కొట్టుకుంటున్నారు. ముంచుకొస్తున్న కృత్రిమ మేధోపరిజ్ఞాన సాంకేతిక దాడితో కొద్దిమంది సంపన్నులకు పరిమితమైన ఈ గాలి బుడగ పేలిపోయి, అంతర్ధానం కానుంది.

ఇప్పటికే ఐ.టి. మరియు సాఫ్ట్‌వేర్ సంబంధిత సేవల ఎగుమతివ్యాపారం ద్వారా 11 వేలకోట్ల డాలర్లను ఆర్జిస్తున్న, 42.50 లక్షల ఉద్యోగాలు కల్పిస్తున్న ఇన్ఫోసిస్, టిసిఎస్, విప్రో వంటి బడా కంపెనీలు గత రెండు సంవత్సరాలుగా వారి వ్యాపారం మందగించటంతో వాటి ప్రాభవాన్ని కోల్పోతూ స్తబ్ధత సీతికి చేరుకుంటున్నాయి. పొరుగు సేవల వ్యాపారంలో త్వరితంగా మందకొడితనం పెరగటమనేది, స్వయంచలక సాంకేతిక పరిజ్ఞాన విజృంభణను, ఈ పరిశ్రమకు పొంచివున్న ప్రమాదాన్ని సూచిస్తోంది. ఐటీ పరిశ్రమలో స్వయంచలక సాంకేతికత ఫలితంగా రానున్న దశాబ్దకాలంలో ఉద్యోగాలలో 10 శాతం కోత వుంటుందని, అనగా మధ్యస్థాయి మేనేజర్లయిన 2,25,000 మంది ఉద్యోగాలు కోల్పోనున్నారని అంచనా. ప్రాంగణ ఎంపికల ద్వారా ఐ.టి. పట్టభద్రుల నియామకాలు ఇప్పటికే తగ్గిపోయాయి. పెరిగిన స్వయంచలక యాంత్రీకత, ప్రాంగణ నియామకాలను తీవ్రంగా ప్రభావితం చేసింది. యన్‌ఆర్‌ఎమ్ యూనివర్సిటీ - చెన్నై, విఐఐ-వెల్లూర్, చెన్నై, ఎన్‌ఐఐ-వరంగల్ మొదలగు మధ్యస్థాయి ఇంజనీరింగ్ కాలేజీల ప్రాంగణ ఎంపికలలో పెరుగుదల నిరుత్సాహకరంగా వుంది. ఈ సంవత్సరం ఉద్యోగా వకాశాలలో 20-25 శాతం తగ్గుదల వుంది. ప్రపంచ ఆర్థికవ్యవస్థలో అనిశ్చితస్థితి ప్రాంగణ ఎంపికలను ప్రభావితంచేస్తున్న అదనపు అంశంగా వుంది.

పెట్టుబడిదారీ మేధావుల నయవంచక ప్రబోధాలు

స్వయంచలిత సాంకేతిక పరిజ్ఞాన విధ్వంసక స్వభావం యొక్క దుష్ఫలితాలు ఈ విధంగా వుండగా, పెట్టుబడిదారీ వ్యవస్థ సమర్థకులు, ఆర్థికరంగ నిపుణులైన మార్షిన్ ఫెల్డ్‌స్టెయిన్(హార్వర్డ్ విశ్వవిద్యాలయ ఆర్థికశాస్త్ర ప్రొఫెసర్), ఫ్రీతమ్ ఔనర్స్ (సీనియర్ డైరెక్టర్, కార్పొరేట్ పబ్లిక్ పాలసి, డచ్‌హెస్టిస్ డిపార్ట్‌మెంట్), బాలచందర్ నాగరాజన్ (హార్వర్డ్ విశ్వవిద్యాలయ పట్టభద్రుడు, పొలిటికల్ పబ్లిక్ పాలసీ సలహాదారు) - వీరంతా ప్రత్యేకించి అభివృద్ధిచెందుతున్న, మరియు పేద దేశాలలో భారీసంఖ్యలో ఉద్యోగాలకోత పొంచి వున్నదనే అంశాన్ని ఆమోదిస్తూనే, ఈ ‘విధ్వంసక సాంకేతికత’ను గురించి ఎవరూ భయపడక్కరలేదని ప్రబోధిస్తున్నారు. ఈ నూతన సాంకేతికత ఫలితంగా ఉద్యోగాలు కోల్పోయినవారు మరో ఉద్యోగం పొందగలుగుతారని వారు ధంకా బజాయుస్తున్నారు. సాంకేతికతలో సంభవించిన మార్పులు, ఆర్థిక ఉత్పత్తిని పెంచటంద్వారా, ప్రజానీకపు జీవన ప్రమాణాలను, శక్తి సామర్థ్యాలను పెంచుతాయని వారు అభిప్రాయ పడుతున్నారు. రోబోలు, స్వయంచలిత యంత్రాలు గత అనేక సంవత్సరాల కాలంగా తయారీ రంగంలో ఉత్పత్తిరంగ పారిశ్రామిక కార్మికుల స్థానంలోకి ప్రవేశించినప్పటికీ, ఈ ఆర్థికవ్యవస్థలో ఆ ఉద్యోగ స్థానాన్ని కోల్పోయిన వారు తిరిగి ఉద్యోగం, ఉపాధి పొందగలిగారని వారు చాలా నింపాదిగా మనకు గుర్తుచేస్తున్నారు. ఎలివేటర్ ఆపరేటర్లు, స్విచ్‌బోర్డు నిర్వాహకులు, విమానాశ్రయాలలో తనిఖీ సిబ్బంది, చట్టసంస్థలు, ఎకౌంటింగ్ పరిశ్రమలు మొదలైన సేవారంగ పరిశ్రమలలో విస్తృత సంఖ్యలో కార్మికుల స్థానంలో కంప్యూటర్లను ప్రవేశపెట్టినప్పటికీ, మొత్తంమీద నిరుద్యోగితా శాతం తక్కువగా వుందనే విషయాన్ని వారు పేర్కొంటున్నారు. స్వయంచలిత యాంత్రీకత ఫలితంగా ఒక్కో కార్మికుని తలసరి ఉత్పత్తిని పెంచటానికి రోబోలను, కంప్యూటర్లను అధికంగా వినియోగించి సాధ్యం చేయవచ్చునని వారు ఎత్తి చూపుతున్నారు. అంతేగాక, ఉద్యోగుల, కార్మికుల పనిగంటలు తగ్గుతాయని, ఆ విశ్రాంతిని కార్మికులు పూర్తిగా వినియోగించుకోవచ్చుననీ వారు చెబుతున్నారు. అమెరికాలో ఒక కార్మికుడు సగటున సం॥నికి 1,790 గంటలు పనిచేస్తుంటే, జర్మనీలో ఒక్కో కార్మికుడు సగటున 1,371 గంటలు పనిచేస్తున్నాడని దీనికి ఉదాహరణగా పేర్కొంటున్నారు. ఒక్కో ఉద్యోగి, లేదా

కార్మికుని పనిగంటలు తగ్గటమంటే ఆ సమయాన్ని దీర్ఘ శలవులకు, దీర్ఘవారాంత విశ్రాంతిగా మార్చుకోవటం ద్వారా జీవన నాణ్యతను మెరుగుపరుచుకోవచ్చని వారు ప్రబోధిస్తున్నారు. కొద్దిపాటి పనిగంటలను ప్రయాణాలకు, బయట విహారాలకు, ఇతర కార్యక్రమాలకు వినియోగించటమనేది కూడా సేవారంగంలో మరిన్ని ఉద్యోగాలను సృష్టిస్తుందని వారు పేర్కొంటున్నారు.

ఐటీ దిగ్గజ కంపెనీలు, మరియు ఆర్థికరంగ నిపుణులనబడేవారు-మానవజాతిపై పెట్టుబడిదారీ సాంకేతిక ఊడకోతను ఆమోదించటం తప్ప కార్మికులకు మరో ప్రత్యామ్నాయమే లేదని ప్రబోధిస్తున్నారు.

కార్మికులు మరియు ఉద్యోగులు మారుతున్న సాంకేతికత కనుగుణంగా సానుకూలంగా మారాలని వారు ఉద్ఘాటిస్తున్నారు. రోబోలు, కృత్రిమ మేధోపరిజ్ఞాన సాంకేతికతలను తాము సంబాళించుకోగలమని, దానికి లోబడకుండానే ఈ సాంకేతికత అనుబంధ అంశాలను సానుకూల దృక్పథంతో చూడాలని భారతీయ నిపుణులు పేర్కొంటున్నారు. విద్యారంగంలో లోతైన సంస్కరణలు చేపట్టి పద్ధతులపై, క్రమాలపై కేంద్రీకరించటంద్వారా తర్వాతి తరాన్ని విస్తృత నైపుణ్యం కలవారిగా తీర్చిదిద్దాలని వారు వక్కాణిస్తున్నారు. ట్రాక్టరు ప్రవేశం రైతుల ఉద్యోగాలను హరించలేదనే అంశాన్ని వారు ఎత్తిచూపుతున్నారు.

మరోవైపున అమెజాన్, ఫేసీబుక్, గూగుల్, ఐబిఎమ్ మరియు మైక్రోసాఫ్ట్-ఈ ఐదు ప్రపంచస్థాయి సాంకేతిక దిగ్గజాలు ముందుకొచ్చి, కృత్రిమ మేధో సాంకేతికత తీవ్ర పురోగమనం కారణంగా ఉద్యోగ ఉపాధి అవకాశాలు కోల్పోయేవారిని రక్షించే నిబంధనలు రూపొందించేందుకు సంయుక్తంగా ఓ సంస్థను ఏర్పరచాయి. ప్రపంచంలో సామాజిక ఆర్థిక ప్రయోజనాల సాధనలో సాంకేతికత ఓ ముఖ్యమైన శక్తిగా వారు అంగీకరిస్తూనే, అనేక రకాలుగా ఈ సాంకేతిక శక్తి సామర్థ్యాల దుర్వినియోగం అవుతున్నాయని వారంతా అంగీకారానికొచ్చారు. ‘ప్రజల అవగాహనను పెంపొందించేందుకు ప్రోత్సహించటం’, ‘అత్యంత మంచి ఆచరణ విధానాలను కృత్రిమ మేధోపరిజ్ఞాన సాంకేతికత కోసం పనిచేయటంలో ఉపయోగించాలని వారు పేర్కొన్నారు. కృత్రిమ మేధో పరిజ్ఞాన సాంకేతికత ప్రయోజనాలను సాధ్యమైనంత అధికసంఖ్యలో ప్రజలకు సాధికారం చేయాలని వారు కోరారు.

ఆయుధాలలో, ఇతర యుద్ధసంబంధ పరికరాలలో ఈ పరిజ్ఞానాన్ని వినియోగించటాన్ని వ్యతిరేకించాలని, అలాచేయటం మానవహక్కుల ఉల్లంఘనేనని, వారు కృత్రిమ మేధోపరిజ్ఞాన సాంకేతిక ఇంజనీర్లకు పిలుపునిచ్చారు. వాస్తవానికి ఈ నూతన పరిజ్ఞానంపై ప్రభుత్వ నియంత్రణ, భవిష్యత్తు గురించి కార్పొరేట్ కంపెనీల ఆందోళనను తొలగించేందుకు మాత్రమే వారు ఈ సంస్థను ఏర్పరచారు.

పాండిత్య ప్రకర్షతో కూడిన ఈ రకమైన వాదోపవాదాలు కొన్నిసార్లు ఒప్పించేవిగా కనిస్తాయి; వారి సూచనలు వినటానికి చాలా ఉత్ప్రేక్షగా వుంటాయి. కార్మికుల, శ్రమజీవుల వాస్తవచరణ అనుభవాల వెలుగులో వానిని పరిశీలిస్తే పెట్టుబడిదారీ వ్యవస్థలో, పెట్టుబడిదారీ ఉత్పత్తి విధానం క్రింద మానవజాతి సౌభాగ్యాన్ని సాధించటానికి ఈ తరహా సలహాలు, ఊహలు నిరుపయోగమైనవేకాక, సందోహస్పదమైనవి కూడా.

ఈ తరహా పెట్టుబడిదారీ ఆర్థిక నిపుణుల ఉద్బోధలకు కార్మికులు, కార్మికవర్గం లోబడరాదు; నాల్గవ పారిశ్రామిక విప్లవాన్ని ఆపలేము కనుక తమ చారిత్రక వర్గ కర్తవ్యాన్ని నెరవేర్చుకుండా సరిపుచ్చుకోరాదు.

క్షీణిస్తున్న, ఉద్యోగ, ఉపాధి అవకాశాలు - పెరుగుతోన్న పనిభారం

2040 సం॥నాటికి భారత ఆర్థికవ్యవస్థలో వ్యాపించనుందని చెప్పబడుతున్న నాల్గవ పారిశ్రామిక విప్లవంతో సంబంధంలేకుండానే, భారత కార్మికులు మరియు కార్మికవర్గం విధ్వంసకర 3వ ఐ.టి. మరియు కంప్యూటర్ విప్లవాలతోనే ఎన్నో బాధలకు గురవుతున్నారు.

ఇప్పటికే, మనదేశంలో వ్యవసాయరంగంలో విత్తనాలు, ఎరువులు, రసాయనాలు రోజురోజుకీ అత్యంత ఖరీదుగా మారిపోతూ, మరోవైపున సంస్థాగత రుణాలు, పండిన పంటకు న్యాయమైన ధరలు లేకపోవటంతో చిన్న, సన్నకారు, మధ్యతరగతి రైతాంగం వ్యవసాయం నుండి గెంటివేయబడుతున్నారు. ప్రభుత్వాల

దివాళాకోరు విధానాలతో, అప్పుల ఉచ్చులో చిక్కుకు పోయిన అనేకమంది రైతులు అందునుండి బయట పడేందుకు బలవన్మరణాలవైపు నెట్టబడుతున్నారు. దీనికితోడు ప్రభుత్వాలు అనుసరిస్తున్న బలవంతపు భూసేకరణ విధానాలు సన్న, చిన్నకారు, మధ్యతరగతి రైతాంగపు జీవనాధారాల్ని సర్వనాశనం చేస్తున్నాయి. నాల్గవ పారిశ్రామిక విప్లవం ద్వారా స్వయంచలిత సాంకేతికపరిజ్ఞానాన్ని వ్యవసాయరంగంలో ప్రవేశ పెట్టటం అంటే, వ్యవసాయరంగంలో ఉపాధి అవకాశాలను మరింతగా కుంచింపజేసి, ఈ రంగాన్ని భూస్వాములకు, కార్పొరేట్లకు అప్పగించటమే. భారత ఆర్థికవ్యవస్థలో అధిక ఉపాధికల్పనా రంగంగా వున్న వ్యవసాయరంగంలో కృత్రిమ మేధోపరిజ్ఞాన సాంకేతికతను, స్వయంచలిత సాంకేతికతను ప్రవేశపెట్టటం ద్వారా ఈ రంగంలో ఉపాధి అవకాశాలు మృగ్యమౌతాయి.

ఇప్పటికే జాళి రంగంలో మరమగాలు, జెట్ మగ్గలను ప్రవేశపెట్టటం, గత 7 దశాబ్దాలుగా చేనేత కార్మికుల జీవితాల్లో పెను సంక్షోభాన్ని, విలయాన్ని సృష్టించింది. ఈ చర్యలతో వారు బికారులుగా మారారు; వందలాదిమంది ఆత్మహత్యలకు పాల్పడుతున్నారు.

ఇప్పటికే, ప్రొక్సెయనర్లు, జెసిబిలు, రహదార్లు నిర్మించే యంత్రాలను నిర్మాణరంగంలో ప్రవేశపెట్టటం ద్వారా, కరువులు ఇతర విపత్తుల సందర్భంలో మరియు గ్రామీణ ఉపాధిహామీ పథకాల ద్వారా గ్రామీణ పేదలు, గిరిజన ప్రజానీకానికి ఏ మేరకైనా లభించే ఉపాధి అవకాశాలను కూడా మృగ్యంచేస్తూ వారి జీవనాధారాలను కబళిస్తున్నారు.

ఐటీ మరియు సాఫ్ట్‌వేర్ సాంకేతిక పరిజ్ఞానాన్ని ప్రవేశపెట్టటంతో మొదటిదశలో విద్యావంతులైన ఇంజనీర్లకు, ఎంబీఏ పట్టభద్రులకు సంతృప్తస్థాయిలో ఉద్యోగాలు లభించినప్పటికీ, ప్రస్తుతం ప్రైవేటు ఇంజనీరింగ్ కళాశాలల నుండి, బిజినెస్ మేనేజిమెంట్ విద్యాసంస్థల నుండి బయటకు వచ్చే లక్షలాదిమంది యువ పట్టభద్రులకు ఉద్యోగాలు లభించటం గగనమై పోతోంది. ఎందువల్లనంటే, ఐ.టి. పరిశ్రమ ఈ విద్యా సంస్థల నుండి బయటకొస్తున్న వారిలో పదవ వంతుకు మించి అవకాశాలు కల్పించలేకపోతోంది. ఇప్పటికే ఈ కోర్సులను బోధించే ప్రైవేటు విశ్వవిద్యాలయాలు పుట్టగొడుగుల్లా పుట్టుకొస్తూ పట్టభద్రులను ప్రతి ఏటా ‘ఉత్పత్తి’ చేస్తున్నప్పటికీ, ‘వైట్‌కాలర్’ ఉద్యోగాలకు వారెవరూ తీసుకోబడటంలేదు. వాహనాలపై తిరుగుతూ వినియోగవస్తువులను అమ్ముకునే నిరుద్యోగ యువకులలాగా, గ్రామీణ ప్రాంతంలో కూరగాయలు అమ్ముతూ స్వయం ఉపాధితో జీవించేవారిలాగా గడవగడపకూ వెళ్ళి ఆ వినియోగ వస్తువులను కొనమని ప్రాధేయపడేవారిగా అనేకమంది ఏంబీఏ, బీటెక్, ఎంటెక్ డిగ్రీలు పొందిన యువకులను మనం ఈరోజు చూస్తున్నాం. రోడ్డు ప్రక్కన నిర్మించిన తాత్కాలిక టెంట్లలో మంచి దుస్తులు వేసుకొని నిలబడి తాత్కాలిక టెంట్లను ఒకచోటు నుండి మరోచోటుకు మార్చుకుంటూ ఉదయం, సాయంత్రం సమయాల్లో ఆయా కంపెనీల వస్తువులను అమ్మే సెల్స్‌మెన్‌గా, ఉన్నత సాంకేతిక విద్యనభ్యసించిన అనేకమందిని మనం చూస్తున్నాం. మరికొన్ని సందర్భాల్లో ఇంటివద్దకే వినియోగ వస్తువులను చేరవేసి డెలివరీజాయ్‌గా ఈ-సెల్ కంపెనీలు, ఈ-మార్కెటింగ్ వ్యాపారం, కొరియర్ కంపెనీలు విద్యావంతులైన ఈ యువకులను దిగజార్చి వేస్తున్నాయి. మనదేశంలో విద్యావంతులైన యువత దుస్థితి ఈవిధంగా వుంది.

అమ్రాహా నగరపాలకసంస్థ ‘సఫాయాకర్మచారీ’లు లేదా ‘ఊడ్చే పనిచేసే’ 114 పోస్టులకు ప్రకటన ఇస్తే, ఎంబీఏలు, ఇంజనీర్లతోసహా 19వేల దరఖాస్తులు వచ్చాయి. తెలంగాణా రాష్ట్రంలో ఎంబీఏ మరియు ఇంజనీరింగ్ పట్టభద్రులు మహాత్మాగాంధీ గ్రామీణ ఉపాధిహామీ పథకం క్రింద జాబ్‌కార్డుల కోసం దరఖాస్తు చేసుకున్నారు. ఈ ప్రాంతంలో ఉన్నత పట్టభద్రులు సైతం ఉపాధిహామీ పథకంలో పనిచేస్తున్నారు. ఏదేని సాంకేతిక విప్లవం తదనంతరం నూతన ఉద్యోగాల కల్పన గురించిన కఠోర వాస్తవాలు ఇలా వున్నాయి. రానున్న నాల్గవ పారిశ్రామిక విప్లవ ఫలితంగా సంభవించనున్న వాస్తవాలు కూడా ఇదే తరహాలో ఉండబోతున్నాయి. దీని ఫలితంగా ఎక్కువలో ఎక్కువ కొన్ని దిగువస్థాయి ఉద్యోగాలు, మానవ హుందాతనాన్ని భంగపరిచే, స్వయం ఉపాధి హాకర్స్ వంటి ఉద్యోగాలు మాత్రమే సృష్టించబడతాయి.

సాంకేతికత, స్వయంచలిత పరిజ్ఞాన పురోగమనంతో, ప్రజల, కార్మికుల జీవన ప్రమాణాలు మెరుగువుతాయని, జీవన నాణ్యత పెరుగుతుందనే జోస్యం కూడా ఓ మిథ్య మాత్రమే. ఐ.టి. మరియు సాఫ్ట్‌వేర్ సాంకేతికపరిజ్ఞానం ప్రవేశపెట్టడంతో కార్మికుల, శ్రమజీవుల జీవనప్రమాణాలు ఏవిధంగానూ పెరగలేదు. దీనికి భిన్నంగా అమెరికా, జపాన్, ఫ్రాన్స్,

జర్మనీ, బ్రిటన్, గ్రీస్ మొదలైన పారిశ్రామికంగా అభివృద్ధిచెందిన దేశాలలోసైతం కార్మికుల నిజవేతనాలు గత రెండు దశాబ్దాలుగా పెరగక, వారి జీవితాలు మరింత దుర్భరమై, వారి జీవన నాణ్యత మరింతగా క్షీణించింది.

అద్భుత ఆవిష్కరణలు, నూతన సాంకేతిక పరిజ్ఞానాలతో కార్మికుల, ఉద్యోగుల పనిగంటలు తగ్గుతాయనే భావన కూడా తప్పుడు ప్రచారమే. వస్తువుల వత్పత్తికి పట్టే సమయం గణనీయంగా తగ్గిందనేదాంట్లో సందేహం లేదు. అయితే, పారిశ్రామికంగా అభివృద్ధి చెందిన, పురోగమించిన దేశాలలో సైతం ప్రస్తుత 3వ పారిశ్రామిక విప్లవ యుగంలోనూ కార్మికుల, ఉద్యోగుల పనిగంటలు తగ్గలేదు. దీనికి భిన్నంగా పనిగంటల గురించి అంతర్జాతీయ సదస్సులు అంగీకరించిన ప్రమాణాలనన్నీ ఉల్లంఘించి పనిగంటలను పెంపు చేయటానికి ప్రయత్నాలన్నీ చేస్తున్నారు. ప్రస్తుత స్వయంచలిత యాంత్రికత కారణంగా కార్మికుల పనిగంటలు, లేదా కార్మికుల పనిషిఫ్టులు తగ్గించబడటంతో, అదే నిష్పత్తిలో వేతనాలు కూడా తగ్గిపోయాయి. అభివృద్ధిచెందిన దేశాలలో అనేకమంది పారిశ్రామిక కార్మికులు నిరుద్యోగితతో బాధలుపడుతూ, తమ మనుగడ కోసం ఒక రోజులోనే రెండు లేదా మూడు రకాలైన ఉద్యోగాలు చేయటానికి నెట్టబడుతున్నారు. స్వయంచలిత సాంకేతిక పరిజ్ఞాన పురోభివృద్ధితో, దీర్ఘవారాంత శలవులు, దీర్ఘకాలం శలవులు లభిస్తాయని, పనిగంటలు తగ్గిపోతాయని, తద్వారా ప్రయాణరంగం, హోటల్స్, ఇతరత్రా సేవారంగాల్లో అనేక ఉద్యోగావకాశాలు పెరుగుతాయనే హామీలు కూడా భ్రమలే.

ప్రాథమికంగా, కార్మికుడు హుందాగా శ్రమజేస్తూ, తగిన మోతాదులో సుఖసంతోషాలను, సాంస్కృతిక వికాసాన్ని కోరుకుంటాడు. అతను సోమరిగా కూర్చుండి, ప్రయాణాలు చేస్తూ, బయట హోటళ్ళలో తింటూ కాలమెళ్ళదీయాలని కోరుకోడు. అలాంటి అవకాశం ఒకవేళ లభిస్తే అతను దానిని ఉపయోగించుకుంటాడు, కానీ దానికోసమే ప్రయాసపడడు. మౌలికంగా దోపిడీ, అణచివేతల్లేని హేతుబద్ధమైన సమానత్వంతోకూడిన ఒక మంచి, హుందా అయిన జీవితాన్ని ఆతను కోరుకుంటాడు.

పెట్టుబడిదారీ దోపిడీని అంతం చేయటం తప్ప మరో ప్రత్యామ్నాయం లేదు

కనుక, పెట్టుబడిదారీ వ్యవస్థలో ప్రజల అనుభవాల నుండి చూస్తే, పనిగంటలు తగ్గి, జీవన ప్రమాణాలు

పెరిగే రోజులు వస్తాయనేది కల్ల; ప్రజలు మరింతగా వినోద కార్యక్రమాలలో మునిగిపోతారని, ఉత్పృష్ట సరదాలను అలవరుచుకుంటారనేది సమర్థనీయమూ కాదు; కానవచ్చేదీకాదు. పైన పేర్కొన్న అనేక భావనలతో ఊహజనిత అంశాలతో మోసగిస్తున్న, పెట్టుబడిదారులు ముందుకు తెస్తున్న నాల్గవ పారిశ్రామిక విప్లవంగా పేర్కొంటున్న ఈ కృత్రిమ మేధో పరిజ్ఞాన సాంకేతికత, స్వయంచలిత సాంకేతిక పరిజ్ఞానాలన్నీ – సాధారణ ప్రజానీకాన్ని, కార్మికులను అంతులేని దోపిడీ అణచివేతలకు గురిచేసేందుకు ఉద్దేశించినవే!

విధ్వంసక సాంకేతికత – స్వయంచలిత సాంకేతిక పరిజ్ఞానాల గురించి ఐదు దిగ్గజ కంపెనీల ఆధ్వర్యంలో ఏర్పడిన సంస్థయొక్క అవగాహన, దృక్పథాలు ఏవిధంగానూ యిందుకు భిన్నంకాదు. కృత్రిమమేధో పరిజ్ఞాన సాంకేతికతకు అనుకూలంగా ప్రజాభిప్రాయాన్ని సృష్టించటానికి ఇది మరోమార్గం. తద్వారా స్వయంచలిత సాంకేతిక పరిజ్ఞాన ఫలితంగా రానున్న రోజుల్లో జరగబోయే దాడులకు అనుగుణంగా ప్రజానీకాన్ని సంసిద్ధంకమ్మని బోధించటమే. వారు తమంతట తాముగా ప్రకటించినదేమంటే మానవజాతికి అసాధారణ విషాదాన్ని కల్పించే అమానవీయ, క్రూరమైన సాంకేతికతను అదుపుచేసే ప్రభుత్వ నియంత్రణలన్నింటి నుండి తప్పించటమే ఈ సంస్థయొక్క ప్రధాన ఉద్దేశ్యం. మానవహక్కులు, ఆయుధాల గురించి మాట్లాడటం – రానున్న ఈ ప్రమాదానికి వ్యతిరేకంగా ఆలోచనాపరులైన ప్రజలలో భ్రమలు కల్పించటానికే.

ఏమైనా, పెట్టుబడిదారీవిధానం, పెట్టుబడిదారీ వ్యవస్థల ప్రాథమిక, మౌలిక స్వభావం, లక్షణాలను – కార్మికులు, కార్మికవర్గం మరిచిపోరాదు. పరిశ్రమ యజమాని అయిన పెట్టుబడిదారునకు లాభాలార్జిం చేందుకు ఉత్పత్తి సాగించే వ్యవస్థ పెట్టుబడిదారీవిధానం. పెట్టుబడిదారీవ్యవస్థలో వేతన శ్రామికుని దోచుకోవటం ద్వారా పెట్టుబడిదారులు లాభాలార్జిస్తారు. కార్ల్‌మార్క్స్ ఈ వాస్తవాన్ని స్పష్టంగా, తిరుగులేని విధంగా రుజువు చేశాడు. కార్మికులు ఉత్పత్తి చేసే అదనపు విలువే పెట్టుబడిదారులకు లాభాలను సమకూరుస్తుందని కూడా ఆయన రుజువు చేశాడు. పెట్టుబడిదారులు అధిక లాభార్జన కాంక్షతో కార్మికుల ఉత్పాదకతను పెంచేందుకు ఎల్లవేళలా ప్రయత్నిస్తూ వుంటారు. తక్కువ సమయంలో కార్మికుల మెడలువంచి వారిచే అధిక ఉత్పత్తి చేయించే మార్గాలకోసం అంతులేని, నిర్విరామ వెతుకులాటలో వారుంటారు. ఆవిధంగా

చెరకు రైతాంగ ప్రయోజనాలను చావు దెబ్బతీసే టయోటా టుపో ఒప్పందం

చెరకు పంట ఉత్పత్తి ఖర్చులు పెరుగుతున్నా, అందుకు అనుగుణంగా న్యాయమైన ధరలు ప్రకటించకుండా రైతాంగాన్ని నష్టాల పాలుచేస్తూ, విదేశాలనుండి పెద్దఎత్తున ముడి పంచదార దిగుమతికి అనుమతిస్తూ, దేశంలో, రాష్ట్రంలో పంచదార నిల్వలు పేరుకుపోయేలా చేస్తున్న కేంద్ర-రాష్ట్ర పాలకులు, అసలు రాష్ట్రంలో చెరకు పంటను కనుమరుగు చేసేందుకు సిద్ధమౌతున్నారు.

రాష్ట్రంలోని నెల్లూరు జిల్లా కృష్ణపట్నం వద్ద షుగర్ ట్రేడింగ్(టి.బి. ఎస్.టి.ఎల్) రిఫైనరీ ఏర్పాటుకి యు.కె.కి చెందిన టయోటా టుపో కంపెనీతో రాష్ట్ర ప్రభుత్వం ఒప్పందం కుదుర్చుకొంది. ఈ రిఫైనరీ ప్రారంభమైతే రాష్ట్రంలోని చెరకు సేద్యం, చెరకు ఫ్యాక్టరీలు పూర్తిగా మూతపడతాయి. రాష్ట్రంలోని 29 ఫ్యాక్టరీలు ఉత్పత్తి చేస్తున్న 3వేల టన్నులను ఒక్కరోజులోనే ఈ రిఫైనరీ ఉత్పత్తి చేస్తుంది. విదేశాల నుండి ముడిచక్కెరను దిగుమతి చేసుకొని ఈ రిఫైనరీ ఉత్పత్తి సాగిస్తుంది.

ప్రస్తుతం రాష్ట్రంలో 4 లక్షల హెక్టార్లలో రైతులు చెరకు పండిస్తున్నారు. 29 వేలమంది కార్మికులు, గ్రామీణపేదలు ఉపాధి పొందుతున్నారు. టయోటా టుపో రిఫైనరీ ప్రారంభమైతే, చెరకు సేద్యం, కార్మికుల ఉపాధి ప్రమాదంలో పడుతుంది. రిఫైనరీ ఒప్పందంతోనే ఆగకుండా చెరకు అవసరం లేకుండా దుంపలతో చక్కెర ఉత్పత్తి చేసేందుకు టయోటా టుపోతోనే రాష్ట్ర ప్రభుత్వం చేసుకొన్న ఒప్పందం – చెరకు పంట కనుమరుగయ్యే పరిస్థితిని కల్పిస్తుంది. ఇది రైతాంగాన్ని చెరకు సేద్యం నుండి వైదొలిగేలా చేయటమే.

కేంద్ర – రాష్ట్ర ప్రభుత్వాలు అనుసరిస్తున్న విధానాల ఫలితంగా ఇప్పటికే చెరకు రైతాంగం తీవ్ర

సంక్షోభంలో ఉన్నారు. నిరంతర పంట ఖర్చులు పెరుగుతుంటే, అందుకు అనుగుణంగా న్యాయమైన ధరను ప్రభుత్వం ప్రకటించటంలేదు. టన్ను ధర రూ.4 వేలు ప్రకటించాలని రైతాంగం కోరుతుంటే 2015-16 సీజన్‌లో కేంద్ర ప్రభుత్వం 2,350 రూ.గా ప్రకటించింది. లాభాలు వస్తున్నా నష్టాలపేరుతో 2,200 రూ. మించి ఇవ్వలేమని రాష్ట్రంలో ఫ్యాక్టరీ యజమానులు అంటున్నారు. తమిళనాడు, కర్ణాటక, ఉత్తరప్రదేశ్ రాష్ట్రాలు 2,300 రూ. ధరను ప్రకటించాయి. అనేక రాష్ట్రాలు ప్రోత్సాహక ధరను ప్రకటిస్తుంటే, రాష్ట్ర ప్రభుత్వం మాత్రం ప్రకటించలేదు. రికవరీశాతాన్ని 8.5 నుండి 9.5కు పెంచటం ద్వారా నిర్ణయించిన ధరలో రైతులు పదోవంతు కోల్పోయారు. ప్రభుత్వం యిచ్చే రాయితీలు ఉపసంహరించబడ్డాయి. సహకార ఫ్యాక్టరీలకు ఇస్తున్న టన్నుకు 200 రూ. గ్రాంటును కూడా ప్రభుత్వం ఇవ్వటంలేదు. ఉప ఉత్పత్తులపై వచ్చే ఆదాయంలో రైతులకు ఇవ్వవలసింది ఇవ్వకుండా ఫ్యాక్టరీ యజమానులు సంవత్సరాల తరబడి తమవద్దే ఉంచుకొని లబ్ధి పొందుతున్నారు. చక్కెర ఫ్యాక్టరీలు రాష్ట్రంలో రైతులకు 369 కోట్లు బకాయిలు ఉన్నాయి.

రైతాంగానికి సహకారం అందించని పాలకులు, ఫ్యాక్టరీ యజమానులకు అనేక విధాల తోడ్పాటును అందిస్తున్నారు. ఎన్.డి.ఏ ప్రభుత్వం వీరికి 21 వేలకోట్ల రూ|| వడ్డీనే రుణం ఇప్పించింది. పంచదార ఎగుమతిపై టన్నుకు నాలుగువేల రూ. రాయితీ ప్రకటించింది. వారు కోరినవిధంగా ముడిచక్కెర దిగుమతులకు, నియంత్రణకు అవకాశం కల్పించి లాభాలను సమకూర్చి పెట్టింది.

కేంద్ర – రాష్ట్ర పాలకులు చక్కెర పరిశ్రమను ప్రైవేటీకరించే విధానాలు అమలు జరుపుతున్నారు.

వారు సూపర్‌లాభాలు ఆర్జించేందుకు సాంకేతిక పరిజ్ఞానం, స్వయంచలిత సాంకేతికతలు అలాంటి ఆవిష్కరణలే. ఉన్నత సాంకేతిక పరిజ్ఞానం కూడా ఉత్పత్తిని పెంపుజేసే దానిలో మరొక ముందడుగు; మరో మాటల్లో చెప్పాలంటే ఈ నిరంతరాయ క్రమంలో కృత్రిమమేధోపరిజ్ఞాన సాంకేతికత, రోబో పరిజ్ఞానం అనేవి కార్మికులపై దోపిడీని అధికంచేసే తాజా పరిణామం మాత్రమే.

“ఇప్పటికీ కనుగొన్న అన్ని యాంత్రిక(సాంకేతిక) ఆవిష్కరణలు మానవుల రోజువారీ శ్రమను సులభతరం జేయటమనేది ప్రశ్నార్థకమైనది. పెట్టుబడిదారీ వ్యవస్థ మనుగడలో నున్నంతకాలం ఇదొక సజీవ వాస్తవం” అని ‘ప్రిన్స్‌పుల్స్ ఆఫ్ ఎకానమి’ అనే తన గ్రంథంలో జాన్‌స్టువార్ట్‌మిల్ వాస్తవికంగా, సరిగ్గా పేర్కొన్నాడు. కనుక, వ్యక్తిగత యాజమాన్యంలోని పెట్టుబడిదారీ వ్యవస్థను కూలద్రోసి, ఉత్పత్తి సాధనాలపై ఉమ్మడి యాజమాన్యం కలిగివుండే నూతన సామాజిక వ్యవస్థ కొరకు; ఒక వర్గాన్ని మరోవర్గం దోపిడీ చేసేందుకు అవకాశంలేని వ్యవస్థకొరకు; శాంతి, భద్రత, సమృద్ధి అందరి జన్మహక్కుగా వుండే వ్యవస్థకొరకు పోరాడాలని కార్మికులకు, కార్మికవర్గానికి కార్ల్‌మార్క్స్ పిలుపునిచ్చాడు. కార్మికవర్గం విప్లవాత్మకమైందని మార్క్స్ ప్రకటించాడు. “పెట్టుబడిదారీ వ్యవస్థలో అంతులేని అభద్రజీవితాలున్నుండి” కార్మికులు తమను తాము విముక్తి చేసుకోవటానికి, పెట్టుబడిదారీ వ్యవస్థను కూలదోయాలనే చారిత్రక కర్తవ్యాన్ని కార్మికవర్గం గుర్రెగలాని కార్ల్‌మార్క్స్ పిలుపునిచ్చాడు.

కార్మికులు బాధపడవలసిన అవసరంలేదు; బాధపడరాదు. అలాగే రానున్న కృత్రిమ మేధోపరిజ్ఞాన సాంకేతికత, దాని విధ్వంసాన్ని ఎలాగూ ఆపలేము కనుక నిపుణులు, పెట్టుబడిదారీసంస్థలు చెప్పినవిధంగా నిష్క్రియాపరత్వానికి లోనై దానికి తలవంచాల్సిన, దానితో సర్దుకుపోవాలనే సానుకూల ఆలోచనాధోరణితో సంతృప్తిచెందవలసిన అవసరంలేదు; అలా సంతృప్తి చెందరాదు.

పెట్టుబడిదారులు మరియు పెట్టుబడిదారీవ్యవస్థ ముందుకు తెస్తున్న స్వయంచలిత సాంకేతికత మరియు కృత్రిమ మేధోపరిజ్ఞాన సాంకేతికతల ప్రమాదంనుండి తనను తాను కాపాడుకోవటానికి; దోపిడీ కాడినుండి కార్మికవర్గాన్ని విముక్తం చేయటానికి – తన “చారిత్రక కర్తవ్యాన్ని” స్వీకరించటమే కార్మికవర్గం ముందున్న ప్రత్యామ్నాయం. ★

రాష్ట్రంలో ప్రభుత్వ, సహకార రంగంలో 18 ఫ్యాక్టరీలు ఉంటే ఎనిమిది అమ్మివేయటమో, మూతపడటమో జరిగింది. మిగిలిన 10 పరిశ్రమల్లో నాలుగు మాత్రమే పనిచేస్తున్నాయి. చక్కెర పరిశ్రమను దేశ, విదేశీ బడా సంస్థలవరం చేసేందుకు సిద్ధమయ్యారు. దేశంలోనూ, రాష్ట్రంలోనూ పంచదార నిల్వలు తగినంతగా ఉన్నా, విదేశాల నుండి ముడిచక్కెరను దిగుమతి చేసుకొని రైతాంగాన్ని సంక్షోభంలోకి నెడుతున్నారు.

పాలకులు అనుసరిస్తున్న విధానాల ఫలితంగా రాష్ట్రంలో చెరకు సేద్యం 6.5 లక్షల హెక్టార్ల నుండి 4.5 లక్షల హెక్టార్లకు తగ్గిపోయింది. సేద్యం నష్టదాయకం కావటమే అందుకు కారణం. టయోటా టుపోతో చేసుకొన్న ఒప్పందం అమలులోకి వస్తే రైతాంగం దాదాపు సేద్యం నుండి వైదొలగే పరిస్థితి ఏర్పడుతుంది. రిఫైనరీకి అవసరమైన ముడి చక్కెరను విదేశాల నుండి దిగుమతి చేసుకోవటం వలన చెరకు అవసరం ఉండని పరిస్థితి ఏర్పడుతుంది. రాష్ట్రంలోని ఫ్యాక్టరీలు కూడా ఎక్కువ లాభాలు వస్తాయనీ, ముడిచక్కెర దిగుమతికి అనుమతించాలనీ ప్రభుత్వాన్ని కోరుకొంటూనే ఉన్నాయి. ఫలితంగా చెరకు పంట ప్రశ్నార్థకమౌతుంది.

చెరకు రైతాంగం – కేంద్ర, రాష్ట్ర ప్రభుత్వ విధానాలను ప్రతిఘటించాలి. టయోటా టుపో కంపెనీతో కుదుర్చుకొన్న ఒప్పందాన్ని రద్దుచేయాలని, ముడిచక్కెర దిగుమతులను నియంత్రించాలని, చెరకు పంటకు న్యాయమైన ధరను ప్రకటించాలని, ఫ్యాక్టరీలు రైతుల బకాయిలను వెంటనే చెల్లించాలని, పెంచిన రికవరీ శాతాన్ని తగ్గించాలని గ్రామీణ పేదలతో కలసి ఉద్యమించాలి. ★

ప్రపంచ దేశాలలో కార్మికుల ఆందోళనలు

గనుల రంగంలో ఆందోళనలు

ఉక్రెయిన్

2016 ఆగస్టు 11న ఉక్రెయిన్ ప్రభుత్వ ఆధ్వర్యంలోని ఓ గనిలో పనిచేయటానికి నిరాకరించి, కార్మికులంతా వెనుదిరిగారు. అప్పటికి మూడునెలల కాలంగావున్న తమ వేతన బకాయిలను తక్షణం చెల్లించాలని వారు డిమాండ్ చేశారు.

బొలీవియా

2016 ఆగస్టు 2వ వారంనుండి, బొలీవియా గని కార్మికులు నిరవధిక సమ్మె ప్రారంభించారు. క్రమంగా దిగజారుతోన్న తమ జీవనాధారాలను అడ్డుకుంటాయనే ఆశతో ప్రైవేటు పరిశ్రమలు, సంస్థలతో కలసి సాగేందుకు, పర్యావరణ తదితర చట్టాలలో వెనులుబాట్లను, సభ్యిడీలను కల్పించేందుకు అనుమతించాలని కార్మికులు డిమాండ్ చేస్తున్నారు. దీనిలో భాగంగా దేశంలోని, వివిధ జాతీయ రహదారులను వీరు దిగ్బంధించారు. ఆగస్టు 3వ వారంలో రహదార్ల దిగ్బంధం సందర్భంగా పోలీసులకు-కార్మికులకు మధ్య జరిగిన ఘర్షణల్లో ముగ్గురు కార్మికులు మృతిచెందారు.

క్వీన్స్‌లాండ్

ఆంగ్లో అమెరికన్లకు చెందిన జర్మన్‌క్రీక్ బొగ్గుగనిలో కార్మికులు స్థిర కార్మికులను క్యాజువల్ కార్మికులుగా మార్చే విధానాన్ని ఆపివేయాలని, వ్యర్థమైన విధానాల పెంపును వ్యతిరేకిస్తూ, బొగ్గుగని ప్రమాణాల ప్రకారం నికరమైన ప్రమాద పరిహార చెల్లింపు చేయాలని డిమాండ్‌చేస్తూ ఆగస్టు 29న వీరంతా విధులు బహిష్కరించారు.

బర్మాండ్

వజ్రాల తయారీ పరిశ్రమ ఎలిమెంట్‌లోనూ, షానన్‌లోని ఆరు వజ్రాల పరిశ్రమలలోనూ కార్మికులు సెప్టెంబర్ 21న ఒకరోజు సమ్మెచేసేందుకు ఓటు వేశారు. కార్మికుల పని వేళలను, పని విధానాలను మార్పుచేస్తూ లేబర్‌కోర్టు చేసిన సూచనలను అమలుచేయటంలో యాజమాన్యం వైఫల్యం చెందటాన్ని నిరూిస్తూ వీరు ఈ కార్యక్రమం చేపట్టారు.

చిలీ

సెప్టెంబర్ మొదటివారంలో చిలీలోని గనులలో రెండు సమ్మెలు జరిగాయి. సెప్టెంబర్ 5న పోట్రెరిల్లోస్ డి ఎల్ సాల్వడార్ రాగి గనిలో పనిచేసే కార్మికులు, బోసన్ చెల్లించకపోగా గని యాజమాన్యం కార్మికుల వేతనాలను పెంపుచేసేందుకు నిరాకరించటాన్ని నిరసిస్తూ ఒక్కసారిగా విధులు బహిష్కరించారు. కొన్ని రహదారులపై రాకపోకలను కార్మికులు నిరోధించారు.

సెప్టెంబర్ 8న, ప్రపంచ ప్రసిద్ధిగాంచిన లోహ ఉత్పత్తిదారులైన లాస్ బ్రాంకెస్ రాగి గనికి చెందిన కార్మికులు సమ్మె చేపట్టారు. దక్షిణాఫ్రికాకు చెందిన ఆంగ్లో - అమెరికన్ యాజమాన్యంలో ఈ గని ఉత్పత్తి సాగిస్తోంది. 1980లలో ఈ కంపెనీ ప్రారంభించిన తర్వాత ఇదే తొట్ట తొలి సమ్మె. ఒక్క విదతగా బోసన్‌కు బదులుగా కార్మికులు వేతనాల పెంపును డిమాండ్‌చేస్తూ సమ్మె చేశారు. కార్మికులకు విశ్రాంతి మందిరాల్ని నిర్మించాలని, మెరుగైన పనిపరిస్థితులను ప్రత్యేకించి వారి విశ్రాంతి సమయం గడిపేందుకు, మరియు గని కార్మికుల జీవన ప్రమాణాలను మెరుగుపరిచేందుకు చర్యలు చేపట్టాలని కార్మికులు డిమాండ్ చేశారు.

ఇండియా

రూర్ఖండ్ రాష్ట్రంలోని ‘యురేనియం మైనింగ్ కార్పొరేషన్ ఆఫ్ ఇండియా’ కార్మికులు సెప్టెంబర్ 27 నుండి నిరవధిక సమ్మె చేశారు. పరిశ్రమ యాజమాన్యానికి, కార్మిక యూనియన్‌కు మధ్య జరిగిన వేతన సవరణ ఒప్పందాన్ని గౌరవించి, దానిని అమలుచేయాలని కార్మికులు డిమాండ్ చేశారు. రూర్ఖండ్‌లో యుసిబఎల్ యాజమాన్యం ఆరు భూగర్భ గనులతోపాటుగా, ఒక ఓపెన్‌మైన్‌ను కూడా నిర్వహిస్తోంది. అదేవిధంగా మరో రెండు యురేనియం శుద్ధికర్మాగారాలు కూడా ఈ యాజమాన్యంలోనే వున్నాయి. యుసిబఎల్ ఆధ్వర్యంలో రూర్ఖండ్‌లో నడిచే ఈ పరిశ్రమలన్నింటిలో ఉత్పత్తి స్తంభించింది.

ఇండోనేషియా

ఇండోనేషియాకు చెందిన పి.టి.ఫ్రీపోర్టువద్దనున్న గ్రాస్‌బెర్క్ ఓపెన్‌మైన్-బంగారు, రాగి గని కార్మికులు సెప్టెంబర్ 28 నుండి నిరవధిక సమ్మె చేపట్టారు. అన్ని విభాగాలలోని కార్మికులందరికీ సమాన బోసన్ చెల్లించాలని కార్మికులు డిమాండ్ చేశారు. ఓపెన్‌మైన్ కార్మికులకు వారి వేతనాలలో 17శాతం మాత్రమే బోసన్ చెల్లిస్తూ, కార్యాలయ, పాలనా సిబ్బందికి 45శాతం బోసన్ చెల్లించటాన్ని కార్మికులు తీవ్రంగా వ్యతిరేకించారు. భారీ యంత్ర పరికరాల నిర్వాహకులు, ట్రక్కు డ్రైవర్లు మొదలుగాగల ఆందోళనకారులంతా తమ పనిని నిలుపుదల చేశారు.

దుస్తుల విభాగంలో ఆందోళనలు

కాంబోడియా

కాంబోడియాలోని డాంకియో పట్టణంలోవున్న గార్ఫోటెక్స్ ట్రేడింగ్ కంపెనీ కార్మికులు ఆగస్టు చివరి వారంలో ఒక వారంరోజులు సమ్మె చేశారు. అనవసరంగా నియమించిన క్రూరస్వభావంకల ఓ సూపర్‌వైజర్‌ను తొలగించాలనేది ఆ కార్మికుల ప్రధాన డిమాండ్. పైన పేర్కొన్న ఆ మహిళా సూపర్‌వైజర్ తమను కుక్కల్లా హీనంగా చూస్తోందని, ఎలాంటి కారణం, ప్రయోజనం లేకుండానే తనకు నచ్చని కార్మికుడిని ఉద్యోగం నుండి తొలగించి వేస్తూండటాన్ని ఆ కార్మికులంతా నిరసించారు. పట్టణంలో నిరసన ప్రదర్శన నిర్వహించటంతోపాటు, ఆ రహదారిని కార్మికులు దిగ్బంధించి రాకపోకలను నిరోధించారు. పట్టణ అధికార యంత్రాంగం తమ సమస్యలో కలుగజేసుకొని మెరుగైన పరిస్థితులు కల్పించాలని వారు డిమాండ్ చేశారు.

వియత్నాం

వియత్నాంలోని డాంగోకర్‌జిల్లా ఫ్లెమన్‌పెన్‌లోని డాంగ్ టెక్స్‌టైల్ ఫ్యాక్టరీ నుండి తొలగించబడిన వందలాదిమంది కార్మికులు, కార్మిక మంత్రిత్యశాఖ కారాలయంఎదుట సెప్టెంబర్ మొదటివారంలో నిరసన తెలియజేశారు. ప్రభుత్వం జోక్యం చేసుకొని పనిపరిస్థితుల మెరుగుదలను కోరిన పిమ్మట నెలక్రితం తొలగించబడిన 800 మంది కార్మికులను తిరిగి నియామకం చేసేవిధంగా చర్యలు చేపట్టాలని డిమాండ్ చేశారు. తొలగించబడిన కార్మికులను తిరిగి విధుల్లో చేర్చుకోవాలని మధ్యపర్తిత్వమండలి ఆదేశించినప్పటికీ, యాజమాన్యం ఆ ఆదేశాన్ని అమలుచేయకుండా నిర్లక్ష్యం వహించటాన్ని కార్మికులు తీవ్రంగా వ్యతిరేకించారు.

బర్మా

బర్మాలోని యంగూన్ ప్రాంతంలోని వ్లాంయింగ్ థ్రాయర్‌లో జపనీయులచే నడపబడుతున్న సకుర దుస్తుల కర్మాగారంలో పనిచేస్తున్న 300 మంది కార్మికులు జులై నెలనుండి ఏకంగా 2 నెలల దీర్ఘకాలం ఆందోళన చేపట్టారు. రోజువారీ ఉత్పత్తి లక్ష్యాలను పెంచుతూ యాజమాన్యం చేసిన ప్రకటనను వ్యతిరేకిస్తూ వీరంతా ఆందోళన చేశారు. సమ్మెచేస్తున్న యావన్ముంది కార్మికులనూ యాజమాన్యం విధులనుండి తొలగించింది. వేతన నష్టం జరగకుండా చూడాలని, తొలగించబడిన కార్మికులందరినీ తిరిగి పనిలో నియమించుకోవాలని ప్రభుత్వం జోక్యంచేసుకొని ఆదేశించినప్పటికీ ఫలితం లేకపోయింది. రోజువారీ ఉత్పత్తి లక్ష్యాలు పెంపుచేయటమనే వివాదం పరిష్కారంకాలేదు. ఉత్పత్తి లక్ష్యాలపెంపు నిర్ణయం ఉపసంహరించుకునేంతవరకూ పనిలోకి వెళ్ళబోమని 170 మంది కార్మికులు ప్రకటించారు. తిరిగి ప్రభుత్వం జోక్యం చేసుకోగా, గత కాలపు ఉత్పత్తి లక్ష్యాలతోనే ఆందోళన చేస్తున్న 170 మంది కార్మికులను ఉద్యోగాలలో తిరిగి చేర్చుకోవటానికి యాజమాన్యం అంగీకరించింది. ఏమైనా, తిరిగి వారు ఉద్యోగాలలో ప్రవేశించగానే, యాజమాన్యం-నూతన ఉత్పత్తి లక్ష్యాలను అంగీకరించిన

వారికి మాత్రమే ఉద్యోగాలు తిరిగి కల్పిస్తున్నట్లుగా ప్రకటించింది. “ఓదార్పులు, రాజీలతో” నూతన ఒప్పందం చేసుకునేందుకు కార్మికులందరికీ 7 రోజుల సమయమిచ్చింది. కార్మికులు పనిలోకి రావడానికి సిద్ధమైన తర్వాత యాజమాన్యం తాను అంగీకరించిన నిర్ణయాలను తిరగదోడింది.

ఇతర విభాగాలలో కార్మికుల ఆందోళనలు

దక్షిణాఫ్రికా

దక్షిణాఫ్రికాలోని పెట్రోలు శుద్ధికర్మాగారాలలో పనిచేస్తున్న 15,000 మంది కార్మికులు ఆగస్టు మొదటి, రెండవ వారాలలో దీర్ఘకాలం సమ్మె చేశారు. ద్రవ్యోల్బుణానికనుగుణంగా తమ వేతనాల పెంపును వారు డిమాండ్ చేశారు.

ఆగస్టు 11న, టెల్‌కాన్ కార్మికులు 4 వేలమంది తమ వేతనాలను 11శాతం పెంపుచేయాలని, తమ వేతనాలలో విధిస్తున్న కోతలను రద్దుచేయాలని డిమాండ్ చేశారు.

అక్టోబర్ 8న, దక్షిణాఫ్రికా దేశవ్యాపితంగా కార్మికులంతా సమ్మె చేశారు. ‘కార్పొరేట్ దురాశకు ముగింపు పలకాలి’ అనే నినాదంతో కార్మికులు నిరసన ప్రదర్శనలు, ధర్నాలలో పాల్గొన్నారు. దేశంలోని అన్ని నగరాలలో భారీ వీధి ప్రదర్శనలు జరిగాయి. ఎఎన్‌సి ప్రభుత్వం ప్రారంభించిన-ప్రజలు భరించగలిగే రవాణావ్యవస్థను, ఉచిత విద్యను, సార్వత్రిక కనీస వేతనాన్ని, ఆరోగ్య బీమాపథకాన్ని కొనసాగించాలని కార్మికులు డిమాండ్ చేశారు.

బంగ్లాదేశ్

ఆగస్టు 22న 2 లక్షలకుపైగా రవాణా మరియు వస్తు రవాణా వాహన కార్మికులు నాలుగురోజులు సమ్మెచేశారు. కనీస నెలసరి వేతనాన్ని పదివేల టాకాలకు పెంచాలని, ప్రమాదాలలో మరణించిన కార్మికుల కుటుంబాలకిచ్చే పరిహారం పెంపును, ఓవర్‌టైంకి చెల్లింపులను పెంచాలని, పండుగ బోనస్‌లివ్వాసని ఈ కార్మికులంతా డిమాండ్ చేశారు.

ఘనా

ఘనా విద్యుత్తు కంపెనీ కార్మికులు సెప్టెంబర్ 2 నుండి నిరవధిక సమ్మెలోకి వెళ్ళారు. కంపెనీని ప్రైవేటుపరం చేయబోవటాన్ని వీరంతా తీవ్రంగా వ్యతిరేకించారు.

తైవాన్

తైవాన్‌లో పౌరసేవల అధికారులు మరియు పదవీ విరమణచేసిన, ప్రభుత్వ ఉద్యోగులు దాదాపు 1,40,000 మంది సెప్టెంబర్ 3న నిరసనలు తెలిపి, ప్రదర్శన చేపట్టారు. తాము ప్రస్తుతం పొందుతున్న పెన్షనులను అసాధారణంగా తగ్గించివేసే ప్రభుత్వ నూతన పెన్షను వ్యవస్థను వ్యతిరేకిస్తూ వారంతా ఈ కార్యక్రమం చేపట్టారు.

అర్జెంటీనా

బుయోనస్ ఎయిరెస్‌కు చెందిన 60మంది డ్రైవర్లు సెప్టెంబర్ 9న వారి విధులను బహిష్కరించారు. డిపో వర్క్‌షాపునందు విద్యుత్తు నిర్వహణా కార్మికుడొకరు మరణించిన వెనువెంటనే కార్మికులు ఈ ఆందోళన చేపట్టారు. ఓ కార్మికుడు బస్సులో విద్యుత్తు వ్యవస్థ నిర్వహణ గురించి పరిశీలిస్తుండగా, అతను ఉపయోగిస్తున్న మెకానిక్ జాక్ విఫలమైంది. దీనితో ఆ బస్సు అతనిపై పడిపోయింది. యాజమాన్యం కనీస భద్రతా గ్యారంటీలేని యంత్రపరికరాలను ఉపయోగించమంటోందని కార్మికులు ప్రకటిస్తున్నారు. యాజమాన్యం కార్మికుల ఫిర్యాదులను ప్రక్కన బెట్టింది; భద్రతా ప్రమాణాలతో కూడిన పనిపరిస్థితులను కల్పించటంలేదు. పని ప్రదేశాల ప్రమాదాల పర్యవేక్షక పాలకమండలితో ఈ ప్రమాదంపై దర్యాప్తు జరిపించాలని కార్మికులు డిమాండ్ చేశారు.

పాకిస్థాన్

పాకిస్థాన్ ప్రభుత్వ ఆధ్వర్యంలో నడుపబడుతున్న పాకిస్థాన్ స్టీల్ మిల్స్‌లో పనిచేస్తున్న కార్మికులంతా, తమకు రావలసిన నాలుగు నెలల వేతన బకాయిలను డిమాండ్‌చేస్తూ ఆగస్టు 4 నుండి నిరవధిక సమ్మె చేపట్టారు.

జమైకా

జమైకాలోని సెయింట్ థామస్‌పారిష్‌లో ట్యాక్సీ మరియు బస్సు డ్రైవర్లు సెప్టెంబర్ 5వ తేదీన, రహదార్ల ఘోర పరిస్థితులను నిరసిస్తూ సమ్మె చేశారు. నిరసనకారులు వృక్షాలను నరికి రోడ్లపై పడవేసి, రోడ్లను దిగ్బంధం చేశారు. గత అనేక సంవత్సరాలుగా పారిష్‌లోని రహదార్లు ఘోర దుస్థితిలో వున్నాయని, వాటిని వెంటనే మెరుగుపరచాలని వారు డిమాండ్‌చేశారు.

దక్షిణకొరియా

దక్షిణకొరియా - అస్కాన్‌లోని ఆటో విడిభాగాల ఉత్పత్తిదారులైన కె.బి.టెక్ పరిశ్రమలో పనిచేసే వందలాదిమంది కార్మికులు జులై 8 నుండి ఈ పరిశ్రమను ఆక్రమించుకొని వున్నారు. యూనియన్‌గా ఏర్పడేందుకు కార్మికులు ప్రయత్నంచేసినందుకు, పరిశ్రమను లాకౌట్ చేస్తూ యాజమాన్యం ప్రకటించటంతో కార్మికులు ఈ చర్యకు పూనుకున్నారు. నిరసనకారులైన కార్మికులపై యాజమాన్యం గూండాలను ఉసిగొల్పింది. లాకౌట్‌ను ఎత్తివేయాలని డిమాండ్‌చేస్తూ కార్మికులు తమ ఆందోళనను కొనసాగించారు.

దక్షిణకొరియాలోని అతిపెద్ద ఆటో తయారీ సంస్థఅయిన హ్యుందాయ్ మోటార్స్‌లో సెప్టెంబర్ 20న అసెంబ్లీ లైన్స్‌కు చెందిన వేలాదిమంది కార్మికులు వేతనాలపై వివాదంతో ఒక రోజంతా విధులు నిర్వహించకుండా ఆపివేశారు. గత 12 సం॥ల కాలంలో ఒక పూర్తిరోజు సమ్మె చేయటం ఇదే తొలిసారి. దీంతో ఉల్సాన్, జియోజు, ఆసాన్-ఈ మూడు పరిశ్రమలలో ఉత్పత్తి పూర్తిగా స్తంభించింది. హ్యూందాయ్ మోటార్ వర్కర్స్ కూడా, వుద్యోగవిరమణకు దగ్గరవుతున్న కార్మికుల వేతనాలలో కోతలు విధించే పథకాల గురించి ఆందోళన చెందారు. 59 మరియు 60 సం॥వయస్సుగల కార్మికుల వేతనాలను 10శాతం తగ్గించేందుకు యాజమాన్యం పూనుకుంది. ‘వేజ్ పీక్ సిస్టమ్’ ఏర్పాట్లు పేరుతో ప్రస్తుతం 59 సం॥ కార్మికులకు వేతనాన్ని నిలుపుదలచేసే విధానాన్ని, 60 సం॥ల కార్మికులకు 10 శాతం చెల్లింపులో కోతను విధించే కార్యక్రమాన్ని అనుసరిస్తోంది.

ప్రస్తుతం యాజమాన్యం 59 సం॥ వయసున్న కార్మికుల వేతనాలలో 10 శాతం కోత విధించేందుకు, 60 సం॥ వయస్సు వచ్చిన తర్వాత మరో 10 శాతం వేతనంలో కోత విధించేందుకు నిర్ణయించింది. యాజమాన్యంతో జరిగిన వేతనఒప్పంద చర్చలలో ప్రస్తుత ‘వేజ్ పీక్ సిస్టమ్’ అమలుకు, చెల్లింపులో తక్కువ పెంపుతో ఒప్పందానికి రాజీమార్గంగా కార్మికుల యూనియన్ అంగీకరించింది.

కొరియా రైల్వే వర్కర్స్ యూనియన్ ది సియోల్ మెట్రో యూనియన్ మరియు కొరియన్ హెల్త్ వర్కర్స్ యూనియన్‌కు చెందిన వేలాదిమంది ప్రభుత్వ ఉద్యోగులు సెప్టెంబర్ 27న తమ విధులు బహిష్కరించారు. మెరుగైన పని ఆధారంగా వేతనాల చెల్లింపు వ్యవస్థను విస్తరించటాన్ని వీరంతా నిరసించారు. కార్మికులను ఉద్యోగాల నుండి తొలగించటం ఈ విధానంతో యాజమాన్యానికి చాలా సులువవుతుందని కార్మికులు ప్రకటించారు.

శ్రీలంక

సెప్టెంబర్ 27 నుండి వేలాదిమంది టీ తోటల కార్మికులు తమ వేతనాల పెంపును డిమాండ్‌చేస్తూ నిరవధిక సమ్మెలోకి వెళ్ళారు. శ్రీలంక - సెంట్రల్ ఉరా జిల్లాలలోని 17 నగరాలు, పట్టణాలలో ఈ కార్మికులు ప్రదర్శనలు, ధర్నాలు నిర్వహించారు. శ్రీలంకలో వీరంతా అత్యధిక అణచివేతకు గురవుతున్న కార్మికవర్గ విభాగంగా వున్నారు. శ్రీలంక టీ తోటలలో సుమారు 2 లక్షలమంది భారత సంతతి ప్రజానీకం కార్మికులుగా పనిచేస్తున్నారు. వంద సంవత్సరాలక్రితం కట్టిన గదులలో వారంతా నివశిస్తున్నారు. టీ తోటల కార్మికుల ఈ దుస్థితే వారిని ఆకస్మిక ఆందోళనకు సమ్మెకు నెట్టింది. వారు తమ వేతనాలను రోజుకు 280 రూ॥ల నుండి 450 రూ॥కు పెంచాలని డిమాండ్ చేశారు.
★

తెలంగాణలో అమరవీరుల సంస్కరణసభలు



అమరుల వర్ధంతి సభలో ప్రసంగిస్తున్న కా|| భూతంవీరయ్య

నవంబర్ 7వ తేదీన వరంగల్ జిల్లా ములుగు పార్టీ ఆఫీసులో పార్టీశ్రేణులు, ప్రజాసంఘాల ముఖ్య కార్యకర్తలు హజరై గోదావరిలోయ ప్రతిఘటనా పోరాటంలో, రాజ్యహింస బూటకపు ఎన్కౌంటర్లో నేలకొరిగిన కా|| పొట్ల రాంసర్వయ్య, కా||సామ అంతిరెడ్డి (సత్తన్న), కా||పూలక్క భూపతి, కొండన్న అశోక్, సురేష్, మధు, రంగన్న, దామోదర్, దాట్ల వెంకట్రామరాజు (పెద్దన్న), మంగన్న (జానకిరాంరెడ్డి) తదితర వందలాది మంది అమరవీరుల సంస్కరణ సభను నిర్వహించారు. కా|| పల్లెబోయిన స్వామి అధ్యక్షత వహించగా సిపిఐ(ఎం-ఎల్) రాష్ట్ర నాయకులు కా||భూతం వీరయ్య అమరవీరుల త్యాగాలు వృధా పోవని, వారు విప్లవోద్యమ ప్రజల మనస్సుల్లో చిరస్థాయిగా నిలిచిపోతారని తెలిపారు.

గత ప్రభుత్వాల మాదరిగానే తెలంగాణలో టిఆర్ఎస్ ప్రభుత్వం అధికారంలోకి రాకముందు అన్ని వర్గాల ప్రజలకు ఇచ్చిన హామీలను ఏ ఒక్కటీ అమలు చేయకపోవడంతో ప్రజల్లో రోజురోజుకూ అసంతృప్తి పెరుగుతున్నదని వివరించారు. ప్రజల తక్షణ సమస్యల పరిష్కారానికి పోరాడటమే ఏకైక మార్గమని తెలిపారు.

8-11-2016న నర్సంపేటలో అమరవీరుల సంస్కరణ సభ తెలంగాణ రైతుకూలీ సంఘం వరంగల్ జిల్లా అధ్యక్షుడు కా|| బొర్ర ఆనంద్ అధ్యక్షతన జరిగింది. పీడిత ప్రజల ప్రియతమ నాయకుడు, నాటి సిపిఐ (ఎం.ఎల్) రాష్ట్రకార్యదర్శి కా|| పొట్ల రాంసర్వయ్యతో పాటు కా|| శ్రీపాద శ్రీహరి, మంగన్న (జానకిరాంరెడ్డి)లను

1976లో కాంగ్రెస్ వెంగళరావుల ప్రభుత్వం హైదరాబాద్లో పట్టుకుని వచ్చి నర్సంపేట తాలూకా పాఖాల చెరువు దగ్గర చిలుకల గుట్ట అడవిలో తీవ్ర చిత్రహింసలకు గురిచేసి కాల్చి చంపిన సంఘటన మరుపురానిదని, ఖమ్మం, వరంగల్, కరీంనగర్ ఏజెన్సీ ప్రాంతాల్లో విప్లవోద్యమం జోరుగా సాగుతున్న క్రమంలో ఎమర్జెన్సీ చీకటి రోజుల్లో కా|| పొట్ల రామసర్వయ్య అమరత్వం పార్టీకి తీరని లోటని, కా|| పొట్ల రాంసర్వయ్యను స్మరించు కోవడానికి ఇక్కడ అమరవీరుల సంస్కరణ సభను ఏర్పాటుచేయడం జరిగిందని వివరించారు.

నర్సంపేట పోలీసులు సభకు ముందుగా పర్యిషత్ ఇచ్చి తర్వాత నిరాకరించడంతో కొంత ఇబ్బంది ఎదుర్కోవలసి వచ్చింది. అయినా 500 మంది హాజరై నర్సంపేటలో సభను జరుపుకున్నారు. అమరులకు జోహార్లు చెప్పారు.

సిపిఐ (ఎం.ఎల్) రాష్ట్ర నాయకులు కా|| భూతం వీరయ్య మాట్లాడుతూ కేంద్ర రాష్ట్ర ప్రభుత్వాలు ఎన్నికల హామీలను అమలుపరచకపోవడాన్ని తీవ్రంగా దుయ్యబట్టారు. సామ్రాజ్యవాద, బహుళజాతి కార్పొరేట్ శక్తుల ప్రయోజనాలకోసం దళారీ పాలకవర్గాలు అమలు చేస్తున్న విధానాలవల్ల వ్యవసాయ, పారిశ్రామిక రంగాలు గతంలో మునుపెన్నడూ లేనంతగా తీవ్ర సంక్షోభంలో కూరుకుపోయాయని ఆయన విమర్శించారు.

ఎఐఎఫ్ఐటియు (న్యూ) తెలంగాణ రాష్ట్ర అధ్యక్షుడు కా|| మోడం మల్లేష్ మాట్లాడుతూ కేంద్ర రాష్ట్ర ప్రభుత్వాలు కార్మికుల ప్రజల హక్కులను హరిస్తూ కార్మిక, ప్రజా వ్యతిరేక విధానాలను తీవ్రతరం చేస్తున్నాయని విమర్శించారు. కార్మికుల సమస్యల పరిష్కారం కోసం సంఘటితంగా పోరాడానికి ముందుకు రావాలన్నారు. ఈ దేశంలో ఉన్న దోపిడీ వ్యవస్థను కూలదోసి నూతన ప్రజాస్వామిక విప్లవాన్ని విజయవంతం చేయడమే మనం అమరవీరులకు అందించే నిజమైన నివాళియని పేర్కొన్నారు. ఇంకా ఈ సభలో ప్రగతిశీల మహిళా సంఘం (స్త్రీ సంఘటన) జిల్లా కార్యదర్శి కా|| మోడం శ్రీలత, తెలంగాణ రైతుకూలీ సంఘం జిల్లా నాయకులు ఈర్ల పైడి తదితరులు పాల్గొని మాట్లాడారు.

తెలంగాణలోని ఇతర ప్రాంతాలలో అనేక కేంద్రాలలో కామ్రేడ్స్ సభలు, సమావేశాలు జరిపి అమరులకు జోహార్లు, నివాళులు అర్పించారు. ★

భారత ఐష్ట్యగోష్ఠిమనేత...(8వ పేజీ నుండి)

అందరూ నిజాయితీగా సమీక్షించు కోవాలని అన్నారు. మా పార్టీ సిపిఐ (ఎం.ఎల్) కేంద్ర కమిటీ మహాసభల్లో కమ్యూనిస్టు విప్లవకారుల ఐక్యత కోసం కృషిచేయాలని; కమ్యూనిస్టుశక్తులు ఐక్యకార్యాచరణలతో, ప్రజాసంఘాలను, ఉద్యమాలు నిర్మించాలని నిర్ణయించిందని తెలిపారు.

సామ్రాజ్యవాదుల, కార్పొరేటుశక్తుల ప్రయోజనాల కోసం దేశంలో ఉన్న దళారీ పాలకవర్గాలు చేపడుతున్న విధానాలవల్ల వ్యవసాయ, పారిశ్రామికరంగాలు తీవ్రమైన సంక్షోభంలో కూరుకునిపోయాయని వివరించారు. ఈ నేపథ్యంలో ప్రజలకు ఆహారభద్రత లేకుండా పోయిందని, అందుకే వ్యవసాయరంగాన్ని, వ్యవసాయ ఉత్పత్తులను అభివృద్ధిచేయడం ద్వారానే దేశం ముందుకు వెళుతుందని, అందుకోసం వ్యవసాయక విప్లవాన్ని సాధించటమే ఏకైకమార్గమన్నారు.

సిపిఐ (ఎం.ఎల్) న్యూడెమోక్రసీ తెలంగాణా రాష్ట్ర సహాయ కార్యదర్శి కా|| పోటు రంగారావు మాట్లాడుతూ కా|| చంద్రప్రల్లారెడ్డి - కామ్రేడ్స్ తరిమెల నాగిరెడ్డి, దేవులపల్లి వెంకటేశ్వరరావు, కొల్లా వెంకయ్యలతో కలిసి ఆంధ్ర కమ్యూనిస్టు విప్లవకారులను ఐక్యం చేసి సరైన దీర్ఘకాలిక ప్రజాయుద్ధ పంథాలో విప్లవోద్యమాన్ని నిర్మించటానికి కృషిచేశారని వివరించారు. కా|| చంద్ర పుల్లారెడ్డి తెలంగాణ అడవి ప్రాంతాన్ని కేంద్రంగా చేసుకుని ఖమ్మం, వరంగల్, కరీంనగర్ జిల్లాల్లో ములుగు, నర్సంపేట, ఇల్లందు, కొత్తగూడెం, సిరిసిల్ల జగిత్యాల వరకు అటు తూర్పు, పశ్చిమ గోదావరి జిల్లాలలో ప్రతిఘటనా పోరాటాన్ని నిర్మించారన్నారు. కమ్యూనిస్టు విప్లవకారులంతా ఐక్యం కావడమే కా|| పుల్లారెడ్డికి, అమరవీరులకు మనం అర్పించే నిజమైన నివాళి అన్నారు.

పౌరహక్కుల సంఘం తెలంగాణ రాష్ట్ర అధ్యక్షులు ప్రొఫెసర్ గడ్డం లక్ష్మణ్ మాట్లాడుతూ కా|| చంద్రప్రల్లారెడ్డి విద్యార్థిగా ఉన్నప్పుడే బ్రిటిష్ సామ్రాజ్యవాదానికి వ్యతిరేకంగా జాతీయోద్యమంలో పాల్గొని, కాలేజీ నుండి బహిష్కరించబడ్డారని, నమ్మిన సిద్ధాంతానికి కట్టుబడి

ఉన్నత విద్యను మధ్యలోనే వదిలేసి కమ్యూనిస్టు ఉద్యమంలో చేరారని ఆయన తెలిపారు.

ఈనాడు రాజ్యం ఐక్యంగా శక్తివంతంగా ఉన్నదని, విప్లవకారులు అనైక్యంగా ఉన్నారని, రాజ్యహింసను ఎదిరించడానికి మన శక్తి చాలటంలేదన్నారు. విప్లవకారులంతా ఐక్యంకావడం ద్వారానే రాజ్యహింసను ఎదిరించగలుగుతారని వివరించారు.

ముంబాయి హక్కుల ఉద్యమ నేత హర్షద్ ఠాకూర్ మాట్లాడుతూ కా|| చంద్రప్రల్లారెడ్డి సంస్కరణ సభలో పాల్గొనటానికి అవకాశం లభించడం ఉన్నత గౌరవంగా భావిస్తున్నారన్నారు. ముందుగా కా|| సిపికి విప్లవ జోహార్లర్పించారు. విద్యార్థిగా ఉన్నప్పుడు సిపి రాజకీయాలకు ప్రభావితమై తాను పిడిఎస్యులో పని చేశానని ఆయన తెలిపారు. తెలంగాణ రైతాంగ సాయుధ పోరాటం దేశంలో అనేక ప్రజా పోరాటాలకు స్ఫూర్తి నిచ్చిందన్నారు. మితవాద రివిజనిస్టు పంథాలను తిరస్కరించి కామ్రేడ్స్ చంద్రపుల్లారెడ్డి, తరిమెల నాగిరెడ్డి, దేవులపల్లి వెంకటేశ్వరరావుల నాయకత్వంలో ఆంధ్ర విప్లవ కమ్యూనిస్టు కమిటీ ప్రజాయుద్ధ పంథాను అభివృద్ధి చేయడానికి కృషిచేసిందని తెలిపారు.

ఎఐఎఫ్ఐటియు (న్యూ) జాతీయ కమిటీ సభ్యులు కా|| వి. లక్ష్మీనర్సయ్య మాట్లాడుతూ భారత విప్లవోద్యమ నాయకుడు, మార్క్సిస్టు - లెనినిస్టు మేధావి కా|| చంద్ర పుల్లారెడ్డికి, భారత విప్లవోద్యమ అమరవీరులందరికీ విప్లవ జోహార్లు తెలియచేశారు.

కా|| సిపి విప్లవోద్యమాన్ని నడిపిస్తూనే జాతీయ, అంతర్జాతీయ, రాజకీయ పరిణామాలపై ఎన్నో రచనలు చేశారని, అందులో ముఖ్యంగా దోపిడీ పాలకవర్గాలు తమ అస్తిత్వాలకు ప్రమాదం ఏర్పడినపుడు కులాల్ని, మతాల్ని ప్రాంతీయ వేర్పాటువాదాలను వాడుకుని పబ్లిం గడుపుకోవాలని చూస్తాయని ఆనాడే చెప్పారన్నారు.

దేశంలో ఉన్న అర్ధవలస, అర్ధభూస్వామ్య దోపిడీ వ్యవస్థను కూలదోసి, నూతన ప్రజాస్వామిక విప్లవాన్ని విజయవంతం చేయడమే కా|| సిపి రెడ్డికి అమరవీరులకు నిజమైన నివాళియని తెలియచేస్తూ ముగించారు. ★

పెద్ద నోట్ల రద్దుతో...(8వ పేజీ నుండి)

కామ్రేడ్స్ చంద్రశేఖర్, లక్ష్మీనారాయణ, మల్లీశ్వరి, తదితరులున్నారు. కణేకల్లులో రైతుకూలీసంఘం-ఆం.ప్ర. ఆధ్వర్యంలో ప్రదర్శన, ధర్నా నిర్వహించారు. ఈ కార్యక్రమానికి సంఘం జిల్లాకార్యదర్శి కా||బి.బిమ్మారెడ్డి నాయకత్వం వహించారు.

కృష్ణాజిల్లా విజయవాడలో - వామపక్షాల ఆధ్వర్యంలో లెనిన్సెంటర్ నుండి ప్రారంభమైన ప్రదర్శనను బీసెంటురోడ్డులో పోలీసులు ఆపివేసి, అక్కడే అందరినీ అరెస్టుచేసి వివిధ పోలీస్ స్టేషనులకు తరలించి సాయంత్రం విడుదల చేశారు. ఈ సందర్భంగా అరెస్టుయిన వారిలో సిపిఐ(ఎం-ఎల్) రాష్ట్రనాయకులు కామ్రేడ్స్ ఎం.భార్గవశ్రీ, జె.కిషోర్బాబు; ఓపిడిఆర్ నాయకులు కె.ఏను తదితరులున్నారు. కంకిపాడులో జరిగిన వామపక్షాల ప్రదర్శనలో రైతుకూలీసంఘం నాయకులు కా|| వీరబాబు, బొట్టా సాంబశివారెడ్డి తదితరులు పాల్గొన్నారు. బందరులో రైతుకూలీసంఘం ఆధ్వర్యంలో ప్రదర్శన నిర్వహించి, కలక్టరేట్ ముందు ధర్నా చేపట్టారు. ఈ కార్యక్రమానికి కామ్రేడ్స్ వై.సోని, జె.జగన్ నాయకత్వం వహించారు. చల్లపల్లి, నాగాయలంక గ్రామాల్లో జరిగిన కార్యక్రమాల్లో రైతుకూలీ సంఘం కామ్రేడ్స్ పాల్గొన్నారు. నందిగామలో జరిగిన వామపక్షాల హర్షాత్ కార్యక్రమంలో రైతుకూలీ సంఘం నాయకులు ఎం.రాంబాబు తదితరులు పాల్గొన్నారు.

గుంటూరులో పెద్దనోట్ల రద్దుపై వామపక్షాలు జరిపిన ప్రదర్శనను పోలీసులు అడ్డగించి అరెస్టులు చేశారు. అరెస్టుయిన వరిలో సిపిఐ(ఎం-ఎల్) జిల్లా నాయకులు కా||లక్ష్మారెడ్డి తదితరులున్నారు. పిడుగురాళ్ళలో జరిగిన కార్యక్రమంలో కా||ఉల్లిగడ్డల నాగేశ్వరరావు, కా|| కుంభా శ్రీను పాల్గొన్నారు. రెంటచింతలలో కా||పి.కోటేశ్వరరావు, పెదకాకానిలో కా||భాస్కరరావు తదితరులు ఈ కార్యక్రమంలో పాల్గొనగా, మంగళగిరి, రేపల్లె కేంద్రాలలో రైతుకూలీ సంఘం కరపత్రాలు పంపిణీ చేస్తూ పాల్గొన్నారు.

ప్రకాశంజిల్లా-ఒంగోలులో వామపక్షాల ఆధ్వర్యంలో జరిగిన ప్రదర్శనలో రైతుకూలీసంఘం, ఎఐఎఫ్ఐటియు జిల్లానాయకులు కా||యస్.లలితకుమారి, పరిటాల కోటేశ్వరరావు, యస్.శాయి తదితరులు పాల్గొన్నారు.

నెల్లూరుజిల్లా వెంకటగిరిలో రైతుకూలీసంఘం -ఆం.ప్ర జిల్లా నాయకులు కా||రమణయ్య, తదితరులు ఈ నిరసన కార్యక్రమంలో పాల్గొనగా, కావలిలో ఎన్వైయస్ రాష్ట్ర నాయకులు కా||ఎల్.లక్ష్మీరెడ్డి తదితరులు

విప్లవ కమ్యూనిస్టు...(8వ పేజీ నుండి)

నుండి కూడా తీసుకోలేని దుస్థితిని కల్పించి బ్యాంకుల పరం చేయడం ఆర్థిక సంక్షోభాన్ని తెలియజేస్తుందన్నారు. మనదేశ సహజసంపదల్ని, వనరుల్ని, విదేశీ సంస్థలపరం చేస్తున్నారని, ఈ దేశంలో పెట్టుబడిదారులు పెట్టిన పరిశ్రమన్నీ కూడా విదేశీ సామ్రాజ్యవాద శక్తులపరం అవుతున్నాయని వివరించారు. రాయల్వీల రూపంలో మన డబ్బు విదేశాలకి ప్రవాహంలా తరిలిపోతున్నదని; భారత ప్రజలు శ్రమించి సృష్టించిన సంపదలో 80శాతం విదేశాలకి తరలి పోవడంవల్ల ఈ పరిస్థితి పేదరికాన్ని ఎలా పెంచుతుందో స్పష్టమైంది. నాటి భూస్వామ్య దోపిడీ పద్ధతులు కళ్ళముందు కనిపించకుండాపోయినా, భూస్వామ్యవర్గం పెట్టుబడిదారీ వర్గంగా పరిణామం చెందినట్లు కనిపించినా ఈ దేశంలో వున్న 80శాతం భూమి 2 శాతంమంది చేతుల్లోనే కేంద్రీకృతమైందన్నారు. భూమి కష్టజీవుల చేతుల్లోలేదని; 80% భూమిని సాగుచేస్తున్న కౌలురైతులపై సాగుతున్న వెట్టిచాకిరీ, దోపిడీ రూపాలతోపాటు ఆత్మహత్యలకు

ఈ కార్యక్రమంలో పాల్గొన్నారు. నెల్లూరులో జరిగిన నిరసన ప్రదర్శనలో స్త్రీవిముక్తి సంఘటన జిల్లా నాయకులు కా||కొండమ్మ తదితరులు పాల్గొన్నారు.

విశాఖజిల్లా-అనకాపల్లి, చోడవరం, వైజాగ్లో ఎఐఎఫ్ఐటియు-న్యూ, రైతుకూలీసంఘం ఆధ్వర్యంలో నిరసన ప్రదర్శనల్లో పాల్గొన్నారు. కామ్రేడ్స్ గణేష్ పండా, సతీష్, ఐతిరెడ్డి అప్పలయ్యుడు తదితరులు ఈ కార్యక్రమాల్లో భాగస్వాములయ్యారు.

శ్రీకాకుళం పట్టణంలో వామపక్షాల ఆధ్వర్యంలో అంబేద్కర్ సెంటర్లో ప్రదర్శన చేస్తున్న 100 మందిని పోలీసులు అరెస్టుచేసి నిర్బంధంగా గార పోలీస్ స్టేషన్కు తరలించారు. అరెస్టు కాబడిన వారిలో రైతుకూలీసంఘం జిల్లా నాయకులు కా|| తాండ్ర అరుణ, పోలారావు తదితరులున్నారు.

విజయనగరం జిల్లాలో పార్వతీపురం, కొమరాడ, బొబ్బిలిలోనూ, విజయనగరం పట్టణంలోనూ రైతుకూలీ సంఘం, ఎఐఎఫ్ఐటియు-న్యూ సంస్థలు వామపక్షాల ఆధ్వర్యంలో జరిగిన నిరసన కార్యక్రమాల్లో పాల్గొన్నాయి. ఈ కార్యక్రమాల్లో కామ్రేడ్స్ శ్రీనునాయుడు, బెహరా శంకరావు, రెడ్డి నారాయణరావు తదితరులు పాల్గొన్నారు.

పశ్చిమగోదావరిజిల్లా-గోపాలపురం మండలం, దొండపూడిలో ఎజెస్సీ గిరిజన సంఘం, రైతుకూలీ సంఘం(ఆం.ప్ర)ల ఆధ్వర్యంలో ప్రదర్శన నిర్వహించారు. దీనిని అడ్డుకున్న పోలీసులు సంఘం నాయకులు కా||కుంజం రామారావుతో సహా పలువురు కార్యకర్తలను అరెస్టు చేశారు.

తెలంగాణ రాష్ట్రం

వరంగల్ జిల్లా నర్సంపేటలో నోట్ల రద్దుతో ఉపాధి కోల్పోయిన కార్మికులు, పేదప్రజానీకం ఎఐఎఫ్ఐటియు-న్యూ ఆధ్వర్యంలో ప్రదర్శన నిర్వహించారు. ప్రదర్శనకు ముందుగానే పోలీసులు ఎఐఎఫ్ఐటియు-న్యూ రాష్ట్ర అధ్యక్షులు కా||మోడెం మల్లేష్ను అరెస్టుచేశారు. 28వ తేదీన 300మందితో నిరసన ప్రదర్శన పాఖాల సెంటర్ నుండి గెస్సెహాస్ వరకు సాగింది. అనంతరం కార్మికుల సుద్దేశించి ఎఐఎఫ్ఐటియు-న్యూ అఖిల భారత అధ్యక్షులు కా||జి.విజయకుమార్ ప్రసంగించారు. ఆరేడిఓకు మెమోరాండం అందజేశారు. సిపిఐ(ఎం-ఎల్) ఆధ్వర్యంలో జిల్లాలో ఇంకా దుగ్గొండి, ఖానాపురం, నల్లబెల్లి, చెన్నారావుపేట, నెక్కొండ మండల కేంద్రాలలో నిరసన కార్యక్రమాల్లో పాల్గొన్నారు. దీనికి నాయకత్వం వహించిన వారిలో కామ్రేడ్స్ ఈర్ల పైడి, యాకన్న, ఎల్లన్న, జి.శ్రీను, బి.శ్రీను, కుమారస్వామి, రాజేందర్ తదితరులు పాల్గొన్నారు. ★

నెట్టబడుతున్న దుస్థితిని వివరించారు. దేశంలో లక్షలాది పరిశ్రమలు మాతమడడానికి, దివాళాతీయడానికి, ప్రజలు నిరాశ్రయులవడం వెనుక గల దోపిడీ విధానాల్ని స్పష్టపరిచారు. రకరకాల పథకాల పేరుతో ప్రజల్ని బిచ్చగాళ్ళస్థాయికి మార్చుతూ, ఆత్మగౌరవంతో, స్వేచ్ఛగా బతికే పరిస్థితిని కల్పించకుండా ప్రజలపై సంక్షోభ భారాన్ని మోపుతూ నిర్బంధాన్ని మోపుతున్న పాలకుల దుర్మార్గపు స్వభావాన్ని బహిర్గతం చేసారు. ఈ స్థితిలో జనతా ప్రజాస్వామిక విప్లవ లక్ష్యంతో భారత ప్రజలకి ఆశాజ్యోతిగా నిలబడి ప్రజల్ని చైతన్యవంతంచేసి కార్యాచరణలోకి కదిలించి పోరాడడమే తరిమెల నాగిరెడ్డిగారికి మనమిచ్చే నిజమైన నివాళి అని చెప్పారు.

ఇంకా ఈ సభలో ఏపిటిఎఫ్ ఉద్యమనాయకులు ఎం.ఆర్.గోవిందరెడ్డి, సింగమనేని నారాయణ (రచయిత), చాగనూరు మల్లిఖార్జునరెడ్డి (అడ్డకేట్, బళ్ళారి), ఎస్.ఎం.బాషా (మానవ హక్కుల వేదిక), తరిమెల అమరనాథరెడ్డి ('మానవత' రక్తదాతల సంస్థ), కె.సి.కల్యూర తదితరులు ప్రసంగించారు. ★

వెలువడింది!

రైతుకూలీసంఘం(ఆం.ప్ర.)



రాష్ట్ర మహాసభల

సావనీర్ - 2016

వెల : రూ. 30/-

కాపీలకు :

మైత్రీబుక్ హౌస్,

జలీల్ వీధి, కారల్ మార్ట్

రోడ్, విజయవాడ-2

విప్లవ కమ్యూనిస్టుయోధుడు, మార్క్సిస్టు మేధావి కామ్రేడ్ టి.ఎన్. శతజయంతి సందర్భంగా సభ




కా. టి.ఎన్. శతజయంతి సభకు హాజరైన ప్రజాతంత్రవాదులు, మేధావులు

నంద్యాల, 20-11-16:

భారత కమ్యూనిస్టు విప్లవోద్యమం ప్రభవించిన మహాన్నత కమ్యూనిస్టుయోధుడు కామ్రేడ్ తరిమెల నాగిరెడ్డి శతజయంతి సందర్భంగా తరిమెల నాగిరెడ్డి మెమోరియల్ ట్రస్టు ఆధ్వర్యంలో నంద్యాలలోని రామకృష్ణ డిగ్రీ కాలేజి-వివేకానంద ఆడిటోరియంలో 20-11-16న సభ జరిగింది. ఈ సభకి తరిమెలనాగిరెడ్డి మెమోరియల్ ట్రస్టు చైర్మన్ డా॥బి.సూర్యనారాయణరెడ్డి అధ్యక్షత వహించారు. ఆయన మాట్లాడుతూ తరిమెల నాగిరెడ్డి విప్లవమేధావిగా, కమ్యూనిస్టు నాయకుడిగా ప్రజల మధ్య పనిచేస్తూ నిరంతర ఉద్యమ కార్యచరణలో నిమగ్నమైన పరిస్థితిని వివరించారు. ప్రజావ్యతిరేక పాలకుల రాజకీయ, ఆర్థిక విధానాల్ని-వారి దళారీ దోపిడీ వర్గ స్వభావాన్ని విశ్లేషిస్తూ - విప్లవకారులపై కుట్రకేసు పెట్టిన సందర్భంగా తమ వైఖరిని సమర్థిస్తూ సెషన్స్ కోర్టులో చదివిన ప్రకటన "తాకట్టులో భారతదేశం" పుస్తకంగా ఎంత ప్రసిద్ధి చెందిందో వివరించారు. నాగిరెడ్డిగారి లక్ష్యాల్ని, ఆశయాల్ని కొనసాగిస్తూ తరిమెల నాగిరెడ్డి మెమోరియల్ ట్రస్టుగా తాము సాగిస్తున్న కృషిని, పుస్తక ప్రచురణల గురించి వివరించారు.

ప్రజలపై రోజురోజుకీ దోపిడీ తీవ్రమవుతున్న నేటి స్థితిలో-దోపిడీ చేస్తున్న ప్రభుత్వం నుంచి ఈ దేశాన్ని కాపాడడం దేశభక్తులందరి కర్తవ్యమని చెప్పారు. సభకి ప్రధానవక్తగా వచ్చిన తరిమెల నాగిరెడ్డి మెమోరియల్ ట్రస్టు కార్యదర్శి డా॥ జన్యంతరావు మాట్లాడుతూ ప్రజలపై దోపిడీ పీడనాన్ని తీవ్రతరం చేస్తూ పాలకులు అనుసరిస్తున్న ఆర్థిక, రాజకీయ విధానాల్ని కా॥ నాగిరెడ్డి ఎలా విశ్లేషించారో; నేటికీ పాలకులు అవే విధానాల్ని అనుసరిస్తున్న తీరుని ఎండగట్టారు. నల్లదానాన్ని వెలికితీయడం కోసం చర్యలు చేపట్టామంటూ 500, 1000 రూ॥ల నోట్లను రద్దు చెయ్యడం ప్రజల్ని కష్టాలమయం చెయ్యడంతప్ప మరొకటి కాదన్నారు. నల్లదానం ఎలా మూల్గుతుందో, స్థిరచరాస్తులుగా ఎలా మార్పుతున్నారో, 5 శాతం మాత్రమే నల్లదబ్బు రూపంలో కనబడుతున్నదన్న వాస్తవాన్ని విశ్లేషిస్తూ - నల్లదానం వెనుక గల కారణాల్ని నిర్మూలించకుండా ప్రజల్ని ఇబ్బందుల పాల్పెస్తున్న తీరుని తెలియజేశారు. ప్రజలు తమ అవసరాలకోసం పొదుపుచేసుకున్న డబ్బుని బ్యాంకుల (తరువాయి 7వ పేజీలో)

భారత విప్లవోద్యమనేత కా॥ చంద్ర పుల్లారెడ్డి 32వ వర్ధంతినభ



కా॥ చంద్రపుల్లారెడ్డి వర్ధంతినభలో ప్రసంగిస్తున్న కా॥ గుర్రం విజయకుమార్, వేదికపై ఇతర వక్తలు

హైదరాబాద్, 9-11-16 :

సిపిఐ (ఎం-ఎల్) రాష్ట్రకమిటీ సభ్యులు కా॥ భూతం వీరయ్య అధ్యక్షతన-భారత విప్లవోద్యమనేత కా॥ చంద్ర పుల్లారెడ్డి వర్ధంతి సభ హైదరాబాద్ - బాగ్లింగంపల్లి సుందరయ్య విజ్ఞానకేంద్రంలో నవంబర్ 9న జరిగింది. విప్లవోద్యమంలో అమరులైన వారందరికీ, కమ్యూనిస్టు ఉద్యమంలో, విప్లవోద్యమంలో పనిచేస్తూ నేలకొరిగిన కామ్రేడ్స్కు, మల్కన్గిరిజిల్లా - బైజంగిలో నేలకొరిగిన అమరవీరులందరికీ రెండు నిమిషాలు మౌనం పాటించి సభికులు విప్లవ జోహార్లు అర్పించారు. ఎఐకెఎంకెఎస్ జాతీయ కమిటీ సభ్యులు కా॥ కోటన్న మాట్లాడుతూ భారత విప్లవోద్యమ నాయకుడు కా॥ చంద్రపుల్లారెడ్డి, భారత కమ్యూనిస్టు ఉద్యమంలో ముందుకొచ్చిన అతివాద, మితవాదాలకు వ్యతిరేకంగా రాజీలేని సైద్ధాంతిక రాజకీయ పోరాటం నిర్వహించారని కొనియాడారు. కా॥ పుల్లారెడ్డి, కా॥ దేవులపల్లి వెంకటేశ్వరరావు, కా॥ తరిమెల నాగిరెడ్డి, కొల్లా వెంకయ్యలతో కలిసి రివిజనిస్టు పంథాను తిరస్కరించి ఆంధ్ర కమ్యూనిస్టు విప్లవకారులను సరైన విప్లవ పంథాలో నడిపించటానికి విశేషమైన కృషి చేశారని

తెలిపారు. కా॥ చంద్రపుల్లారెడ్డి, మానికొండ సుబ్బారావుతో కలిసి ప్రపంచ కమ్యూనిస్టు ఉద్యమ చరిత్రను రచించారని తెలియచేశారు. ఈనాడు కమ్యూనిస్టు విప్లవకారులు ఐక్యం కావాల్సిన చారిత్రక అవసరం ఉందన్నారు. భారత విప్లవోద్యమాన్ని మన భుజాలపై వేసుకొని ముందుకు తీసుకుపోవడమే కా॥ పుల్లారెడ్డికి, ఇతర విప్లవకారులందరికీ మనం అర్పించే నిజమైన నివాళియని చెప్పారు. సిపిఐ (ఎం.ఎల్) కేంద్రకమిటీ సభ్యులు కా॥ గుర్రం విజయకుమార్ మాట్లాడుతూ తెలంగాణ, శ్రీకాకుళం, నక్సల్బరీ పోరాటాలతో పాటు, భారత కమ్యూనిస్టు ఉద్యమంలో అమరులైన కా॥ చంద్ర పుల్లారెడ్డితో సహా అమరవీరులందరికీ పేరుపేరునా విప్లవ జోహార్లు అర్పించారు. భారతదేశంలో తెలంగాణ సాయుధ పోరాటం ప్రజలకు ఎన్నో విజయాలు సాధించి పెట్టిందన్నారు. తర్వాత కాలంలో కమ్యూనిస్టు ఉద్యమం, విప్లవకారులు ఎంతో దూరం ప్రయాణం చేశారని, కానీ ఫలితాలు తగినంతగా సాధించలేకపోయారని, మన గమ్యం ఇంకా ఎందుకు చేరుకోలేకపోయామో కమ్యూనిస్టువిప్లవకారులు (తరువాయి 7వ పేజీలో)

దుగ్గేరు గిరిజనోద్యమ ముద్దుబిడ్డ కామ్రేడ్ జన్నీ తిరుపతి వర్ధంతి సభ



కామ్రేడ్ జన్నీ తిరుపతి వర్ధంతినభలో ప్రసంగిస్తున్న కా॥ ఎన్.రూస్సి

దుగ్గేరు, 17-11-16 :

విజయనగరంజిల్లా, మక్కువ మండలం దుగ్గేరు గ్రామంలో నవంబర్ 17, 2016న దుగ్గేరు గిరిజనోద్యమ ముద్దుబిడ్డ కామ్రేడ్ జన్నీ తిరుపతి 17వ వర్ధంతి సభ జరిగింది. దుగ్గేరు గ్రామంలో వున్న రైతుకూలీసంఘం (ఆం.ప్ర) కార్యాలయం నుండి వందలాదిమంది గిరిజన ప్రజానీకం ప్రదర్శనగా బయలుదేరి జన్నీ తిరుపతికి జోహార్లు తెలుపుతూ, నినాదాలుచేస్తూ సభా ప్రాంగణానికి చేరుకున్నారు. ఎర్ర తోరణాలతో ఎరుపెక్కిన దుగ్గేరు - గిరిజనుల సాంప్రదాయక 'కిండ్రి' నృత్యాలు, డప్పుల చప్పుళ్లతో మార్యోగింది. రైతుకూలీసంఘం(ఆం.ప్ర) జిల్లా అధ్యక్షుడు కా॥ ఊయక ముత్యాల ఈ సభకు అధ్యక్షత వహించారు. సభ ప్రారంభంలో - 2016 జూన్ 10, 11, 12 తేదీలలో గుంటూరులో జరిగిన రైతుకూలీసంఘం(ఆం.ప్ర)

రాష్ట్ర మహాసభల విశేషాలతో సంఘం ప్రచురించిన సావనీరును గిరిజనోద్యమ సీనియర్ కార్యకర్త, మూలవల్లు గ్రామ రైతుకూలీసంఘం(ఆం.ప్ర) అధ్యక్షులు పీడిక అప్పారావు; దుగ్గేరు గ్రామ అధ్యక్షులు గెంబలి లచ్చయ్య, పనసభద్ర గ్రామఅధ్యక్షులు కొండగిరి అప్పారావులు ముగ్గురూ ఆవిష్కరించారు. కా॥జన్నీ తిరుపతి వర్ధంతినభలో ప్రధానోపన్యాసం చేసిన రైతుకూలీసంఘం(ఆం.ప్ర) రాష్ట్ర అధ్యక్షులు కా॥సింహాద్రి రూస్సి మాట్లాడుతూ గిరిజనులలో పెరుగుతున్న సంఘ చైతన్యాన్ని సహించలేక భూస్వామ్య పెత్తందారీ వర్గాలు 1999 సం॥ నవంబర్ 17న దుగ్గేరు గ్రామంపై దాడిచేశారని, దీనిని ప్రతిఘటించడంలో గిరిజన ప్రజానీకం క్రియాశీలక పాత్ర నిర్వహించారని, సంఘాన్ని ఉద్యమాన్ని కాపాడుకున్నారని ఈక్రమంలోనే కామ్రేడ్ జన్నీ తిరుపతిని కోల్పోయామని గుర్తుచేస్తూ నివాళులు అర్పించారు. (తరువాయి 2వ పేజీలో)

పెద్ద నోట్ల రద్దుతో చుట్టుముట్టిన నమస్కలపై ప్రజాగ్రహం



తెలంగాణ రాష్ట్రం - వరంగల్ జిల్లా, నర్సంపేటలో విఠఎఫ్ టీయూ (న్యూ) ఆధ్వర్యంలో ప్రదర్శన

నవంబర్ 8న నరేంద్రమోడి పెద్దనోట్లు రద్దు నిర్ణయాన్ని ప్రకటించి, తదనుగుణంగా ప్రజలకు ఇబ్బంది లేకుండా చర్యలు తీసుకోవటంతో పూర్తి నిర్లక్ష్యంగా వ్యవహరించారు. బ్యాంకులు, ఏటీఎం ఎదుట బారులు తీరినవారిలో బడా సంపన్నులు, పరిశ్రమాధిపతులు ఎవరూ లేకపోగా సామాన్య, మధ్యతరగతి ప్రజలు ఎన్నో సమస్యలనెదుర్కొంటున్నారు. ఎంతో మానసికవ్యధకు గురవుతున్నారు. ఎందరో ఈ క్రమంలో మరణించారు. పెద్దనోట్ల రద్దు-ప్రభుత్వం ప్రకటించిన విధంగా నల్లదానాన్ని ఆరికట్టటానికి, సీమాంతర ఉగ్రవాదాన్ని నిరోధించటానికి, నకిలీ కరెన్సీని అదుపుచేయటానికి కాదని, సామ్రాజ్యవాద, బడాబూర్జువావర్గ సంక్షోభ భారాల్ని పలు రూపాల్లో ప్రజలపై మోపే కుట్రపూరిత చర్యగా పేర్కొంటూ సిపిఐ(ఎం-ఎల్), విఠఎఫ్ టీయూ-న్యూ, రైతుకూలీసంఘం-ఆం.ప్ర.ల ఆధ్వర్యంలో కరపత్రాలు, ప్రకటనల ద్వారా విస్తృత ప్రచారం నిర్వహించారు. పది వామపక్ష పార్టీలు నవంబర్ 28న ఇచ్చిన హర్లాక్ పిలుపులో భాగంగా ఇరురాష్ట్రాలలో ప్రజాప్రదర్శనలు, ధర్నాలు, రాస్త్రాకోలు జరిగాయి. దేశ వ్యాపితంగా వివిధ పాలక ప్రతిపక్షపార్టీలు, వామపక్షాల ఆధ్వర్యంలో నిరసన కార్యక్రమాలు జరిగాయి. ఆంధ్రప్రదేశ్ రాష్ట్రంలో కాంగ్రెస్, వైయస్సార్ కాంగ్రెసులు కూడా నిరసన కార్యక్రమాలు చేపట్టాయి. - సుంపాడుకుడు

అనంతపురం జిల్లాలో సిపిఐ(ఎం-ఎల్), పట్టణంలో ప్రదర్శన అనంతరం బస్టాండు సెంటర్లో విఠఎఫ్ టీయూ-న్యూ, స్త్రీవిముక్తిసంఘటన-వామపక్షాల పోలీసులు ఆందోళనకారులను అరెస్టు చేశారు. వీరిలో ఆధ్వర్యంలో జరిగిన కార్యక్రమంలో పాల్గొన్నాయి. (తరువాయి 7వ పేజీలో)